

d અને f -વિભાગનાં તત્ત્વો (The d and f -Block Elements)

હેતુઓ

આ એકમનો અભ્યાસ કર્યા પછી તમે

- આવર્તકોષ્ટકમાં d - અને f -વિભાગના તત્ત્વોના સ્થાન વિષે શીખી શકશો.
- સંક્રાંતિ (d -વિભાગ) અને આંતરસંક્રાંતિ (f -વિભાગ) તત્ત્વોની ઇલેક્ટ્રોનીય રચનાને જાણી શકશો.
- વિવિધ ઓક્સિડેશન અવસ્થાઓની સાપેક્ષ સ્થાયીતાને વિદ્યુતઘ્રુવ પોટેન્શિયલના મૂલ્યો સ્વરૂપે બિરદાવશો.
- $K_2Cr_2O_7$ અને $KMnO_4$ જેવા કેટલાક અગત્યના સંયોજનોની બનાવટ, ગુણધર્મો, બંધારણો અને ઉપયોગોને વર્ણવી શકશો.
- d -અને f -વિભાગનાં તત્ત્વોનાં સામાન્ય લક્ષણો તથા તેમાં સામાન્ય સમક્ષિતિજ અને સમૂહ વલણોને સમજી શકશો.
- f -વિભાગનાં તત્ત્વોના ગુણધર્મો વર્ણવી શકશો તથા લેન્થેનોઈડ્સ અને એક્ટિનોઈડ્સનો તેમની ઇલેક્ટ્રોનીય રચના, ઓક્સિડેશન અવસ્થાઓ અને રાસાયણિક વર્તણૂક સંદર્ભે તુલનાત્મક અભ્યાસ કરી શકશો.

“સંક્રાંતિ તત્ત્વો પૈકીના આયર્ન, કોપર, સિલ્વર અને ગોલ્ડ તત્ત્વોએ માનવ સંસ્કૃતિના વિકાસમાં અગત્યનો ભાગ ભજવ્યો છે. Th, Pa અને U જેવા આંતરસંક્રાંતિ તત્ત્વો આધુનિક સમયમાં ન્યુક્લિયર ઊર્જાના શ્રેષ્ઠ સ્રોતો તરીકે પુરવાર થઈ રહ્યા છે.”

આવર્તકોષ્ટકમાં d -વિભાગ સમૂહ 3-12નાં તત્ત્વો ધરાવે છે જેમાં ચાર દીર્ઘ આવર્તોમાંના દરેક આવર્તમાં d કક્ષકો ક્રમશઃ ભરાય છે. f -વિભાગ બનાવતા તત્ત્વો જેમાં બે દીર્ઘ આવર્તોમાં $4f$ અને $5f$ કક્ષકો ક્રમશઃ ભરાય છે. તેમને આવર્તકોષ્ટકના તળીયે અલગ સ્થાન આપવામાં આવ્યું છે. d -અને f -વિભાગોનાં તત્ત્વોને અનુક્રમે સંક્રાંતિ ધાતુઓ અને આંતરસંક્રાંતિ ધાતુઓ તરીકે ઓળખવામાં આવે છે.

સંક્રાંતિ ધાતુઓની મુખ્યત્વે ચાર શ્રેણીઓ છે. $3d$ શ્રેણી (Sc થી Zn), $4d$ શ્રેણી (Y થી Cd); $5d$ શ્રેણી (La તથા Hf થી Hg) અને $6d$ શ્રેણી જેમાં Ac તથા Rf થી Cn સુધીના તત્ત્વો છે. આંતરસંક્રાંતિ ધાતુઓની બે શ્રેણીઓ $4f$ (Ce થી Lu) અને $5f$ (Th થી Lr) અનુક્રમે લેન્થેનોઈડ્સ અને એક્ટિનોઈડ્સ તરીકે ઓળખાય છે.

વાસ્તવમાં સંક્રાંતિ ધાતુઓ નામ તે હકીકત પરથી તારવવામાં આવ્યું હતું કે તે ધાતુઓના રાસાયણિક ગુણધર્મો s અને p વિભાગના તત્ત્વોના ગુણધર્મો વચ્ચે સંક્રાંતિ પામતા હતા. હાલમાં IUPAC મુજબ, જે ધાતુઓના તટસ્થ પરમાણુ અથવા આયનોમાં d -પેટાકક્ષકો અપૂર્ણ ભરાયેલી હોય તેમને સંક્રાંતિ ધાતુઓ તરીકે વ્યાખ્યાયિત કરવામાં આવી છે. સમૂહ 12ના ઝિંક, કેડમિયમ અને મરક્યુરિ તેમની ધરાઅવસ્થામાં અને તેમની સામાન્ય ઓક્સિડેશન અવસ્થાઓમાં સંપૂર્ણ d^{10} ઇલેક્ટ્રોનીય રચના ધરાવતા હોવાથી તેમને સંક્રાંતિ ધાતુઓ તરીકે ગણવામાં આવતી નથી. જોકે તેઓ ત્રણેય સંક્રાંતિ શ્રેણીઓ $3d$, $4d$ અને $5d$ ના અંતિમ સભ્યો હોવાથી તેમના રસાયણવિજ્ઞાનનો અભ્યાસ સંક્રાંતિ ધાતુઓના રસાયણવિજ્ઞાન સાથે કરવામાં આવે છે.

તેમના પરમાણુઓમાં આંશિક ભરાયેલી d - અથવા f -કક્ષકોની હાજરીના કારણે સંક્રાંતિ તત્ત્વો અને તેના સંયોજનોનો અભ્યાસ તેમને

મુખ્ય સમૂહોનાં તત્વોથી જુદા પાડી દે છે. તેમ છતાં સંયોજકતાનો સામાન્ય સિદ્ધાંત જે મુખ્ય સમૂહોના તત્વોને લાગુ પડે છે, તે સંક્રાંતિ તત્વો પર પણ સફળતાપૂર્વક લાગુ પાડી શકાય છે.

વિવિધ કિંમતી ધાતુઓ જેવી કે સિલ્વર, ગોલ્ડ અને પ્લેટિનમ તથા ઔદ્યોગિક મહત્વ ધરાવતી ધાતુઓ જેવી કે આયર્ન, કોપર અને ટાઇટેનિયમ સંક્રાંતિ ધાતુ શ્રેણીમાં સમાવિષ્ટ છે.

આ એકમમાં સંક્રાંતિ તત્વોના પરિચય ઉપરાંત આપણે પ્રથમ તેમની ઇલેક્ટ્રોનીય રચના, પ્રાપ્તિસ્થાન અને સામાન્ય લાક્ષણિકતાઓનો વિચાર કરીશું, જેમાં પ્રથમ હરોળની (3d) સંક્રાંતિ ધાતુઓના ગુણધર્મોમાં વલણ તથા કેટલાક અગત્યના સંયોજનોની બનાવટ અને ગુણધર્મો પર વિશેષ ધ્યાન આપીશું. ત્યારબાદ આંતરસંક્રાંતિ ધાતુઓના કેટલાક સામાન્ય ખ્યાલો જેવા કે ઇલેક્ટ્રોનીય રચના, ઓક્સિડેશન અવસ્થાઓ અને રાસાયણિક પ્રતિક્રિયાત્મકતાનો વિચાર કરીશું.

સંક્રાંતિ તત્વો (d-વિભાગ)

8.1 આવર્તકોષ્ટકમાં સ્થાન (Position in the Periodic Table)

d-વિભાગ આવર્તકોષ્ટકમાં મોટો મધ્ય ભાગ રોકે છે, જેની બંને બાજુએ s-અને p-વિભાગો રહેલા હોય છે. d-વિભાગનાં તત્વો s- અને p- વિભાગના તત્વોની મધ્યમાં રહેલા હોવાથી તેમનું નામ ‘સંક્રાંતિ’ આપવામાં આવ્યું છે. તેમના પરમાણુઓમાં ઉપાંતિમ (penultimate) ઊર્જાસ્તરોની d-કક્ષકોમાં ઇલેક્ટ્રોન ભરાય છે અને આ રીતે સંક્રાંતિ ધાતુઓની ચાર હરોળ એટલે કે 3d, 4d, 5d અને 6d બને છે. ચોથી હરોળ (6d) હાલમાં અપૂર્ણ છે. સંક્રાંતિ તત્વોની આ શ્રેણીઓને કોષ્ટક 8.1માં દર્શાવેલી છે.

8.2 d-વિભાગનાં તત્વોની ઇલેક્ટ્રોનીય રચના (Electronic Configuration of the d-block Elements)

આ તત્વોની સામાન્ય ઇલેક્ટ્રોનીય રચના $(n-1)d^{1-10} ns^{1-2}$ છે. (n-1) આંતર d-કક્ષકો દર્શાવે છે જે એકથી દસ ઇલેક્ટ્રોન ધરાવી શકે છે અને બાહ્યતમ ns કક્ષક એક અથવા બે ઇલેક્ટ્રોન ધરાવી શકે છે. જોકે આ સામાન્યીકરણ ઘણા અપવાદો ધરાવે છે કારણ કે (n-1)d અને ns કક્ષકો વચ્ચે બહુ જ ઓછો ઊર્જા તફાવત છે. વિશેષમાં અર્ધભરાયેલી અને પૂર્ણભરાયેલી કક્ષકોનું જૂથ સાપેક્ષમાં વધુ સ્થાયી હોય છે. આ પરિબળનું પરિણામ 3d શ્રેણીમાં Cr અને Cuની ઇલેક્ટ્રોનીય રચનામાં પ્રતિબિંબિત થાય છે. Crના કિસ્સાને ઉદાહરણ તરીકે લઈએ તો તેની ઇલેક્ટ્રોનીય રચના $3d^4 4s^2$ ને બદલે $3d^5 4s^1$ છે. કક્ષકોના (3d અને 4s) બે જૂથો વચ્ચે ઊર્જાનો તફાવત એટલો ઓછો છે કે તે ઇલેક્ટ્રોનનો 3d કક્ષકમાં પ્રવેશ રોકી શકતો નથી. આજ પ્રમાણે Cuના કિસ્સામાં ઇલેક્ટ્રોનીય રચના $3d^{10} 4s^1$ છે નહિ કે $3d^9 4s^2$. સંક્રાંતિ તત્વોની બાહ્યતમ ઇલેક્ટ્રોનીય રચનાને કોષ્ટક 8.1માં દર્શાવેલી છે.

કોષ્ટક 8.1 : સંક્રાંતિ તત્વોની બાહ્યતમ ઇલેક્ટ્રોનીય રચનાઓ (ધરાઅવસ્થા)

પ્રથમ શ્રેણી										
	Sc	Ti	V	Cr	Mn	Fe	Co	Ni	Cu	Zn
Z	21	22	23	24	25	26	27	28	29	30
4s	2	2	2	1	2	2	2	2	1	2
3d	1	2	3	5	5	6	7	8	10	10

દ્વિતીય શ્રેણી										
	Y	Zr	Nb	Mo	Te	Ru	Rh	Pd	Ag	Cd
Z	39	40	41	42	43	44	45	46	47	48
5s	2	2	1	1	1	1	1	0	1	2
4d	1	2	4	5	6	7	8	10	10	10

તૃતીય શ્રેણી										
	La	Hf	Ta	W	Re	Os	Ir	Pt	Au	Hg
Z	57	72	73	74	75	76	77	78	79	80
6s	2	2	2	2	2	2	2	1	1	2
5d	1	2	3	4	5	6	7	9	10	10

ચતુર્થ શ્રેણી										
	Ac	Rf	Db	Sg	Bh	Hs	Mt	Ds	Rg	Cn
Z	89	104	105	106	107	108	109	110	111	112
7s	2	2	2	2	2	2	2	2	1	2
6d	1	2	3	4	5	6	7	8	10	10

Zn, Cd, Hg અને Cnની ઇલેક્ટ્રોનીય રચનાને સામાન્ય સૂત્ર $(n-1)d^{10}ns^2$ વડે દર્શાવાય છે. આ તત્વોમાં ધરાઅવસ્થા અને તેમની સામાન્ય ઓક્સિડેશન અવસ્થામાં કક્ષકો સંપૂર્ણ ભરાયેલી હોય છે, તેથી તેઓને સંક્રાંતિ તત્વો તરીકે ગણવામાં આવતા નથી.

સંક્રાંતિ તત્વોની d -કક્ષકો, અન્ય કક્ષકો (એટલે કે s અને p) કરતાં પરમાણુના પરિધ પર વધારે પ્રક્ષેપિત થાય છે, તેથી તેઓ તેની ચોક્કસ અસર પામે છે તેમજ તેમની ચોક્કસ રહેલા પરમાણુઓ અને અણુઓને અસર કરે છે. કેટલીક બાબતોમાં d^n ($n = 1-9$) ઇલેક્ટ્રોનીય રચનાવાળા આયનોમાં સમાન ચુંબકીય અને ઇલેક્ટ્રોનીય ગુણધર્મો જોવા મળે છે. આંશિક રીતે ભરાયેલી d -કક્ષકોના કારણે આ તત્વો કેટલાક લાક્ષણિક ગુણધર્મો દર્શાવે છે જેવા કે વિવિધ ઓક્સિડેશન અવસ્થાઓ દર્શાવવી, રંગીન આયનોનું નિર્માણ કરવું, વિવિધ લિગેન્ડ સાથે સંકીર્ણ બનાવવામાં ભાગ લેવો.

સંક્રાંતિ તત્વો અને તેમના સંયોજનો ઉદ્દીપકીય ગુણધર્મ અને અનુચુંબકીય વર્તણૂક પણ દર્શાવે છે. આ બધી લાક્ષણિકતાઓની આ એકમમાં આગળ ઉપર ઊંડાણમાં ચર્ચા કરેલી છે.

મુખ્ય સમૂહનાં તત્વોથી વિપરિત સંક્રાંતિ તત્વોના ગુણધર્મોમાં સમક્ષિતિજ સામ્યતા વધુ જોવા મળે છે. જોકે કેટલીક સમૂહ સામ્યતા પણ જોવા મળે છે. આપણે પ્રથમ સામાન્ય લાક્ષણિકતાઓ અને સમક્ષિતિજ હરોળો (ખાસ કરીને $3d$ હરોળ)માં તેમના વલણોનો અભ્યાસ કરીશું તથા ત્યારબાદ કેટલીક સમૂહ સામ્યતાનો વિચાર કરીશું.

કોયડો 8.1 તમે કયા આધારે કહી શકો છો કે સ્કેન્ડિયમ ($Z=21$) સંક્રાંતિ તત્વ છે પણ ઝિંક ($Z = 30$) નહીં ?

ઉકેલ : સ્કેન્ડિયમ પરમાણુની ધરાઅવસ્થામાં $3d$ કક્ષકો અપૂર્ણ ભરાયેલી ($3d^1$) છે, તેથી તેને સંક્રાંતિ તત્વ ગણવામાં આવે છે. જ્યારે બીજી તરફ ઝિંક પરમાણુની ધરાઅવસ્થામાં તેમજ તેની ઓક્સિડેશન અવસ્થામાં d -કક્ષકો સંપૂર્ણ ભરાયેલી ($3d^{10}$) હોય છે, તેથી તેને સંક્રાંતિ તત્વ ગણવામાં આવતું નથી.

લખાણ સંબંધિત પ્રશ્ન

8.1 સિલ્વર પરમાણુની ધરાવરણમાં d કક્ષકો સંપૂર્ણ ભરાયેલી ($4d^{10}$) છે, તો તમે કઈ રીતે કહી શકો કે તે સંક્રાંતિ તત્વ છે ?

8.3 સંક્રાંતિ તત્વો

(d -વિભાગ) ના સામાન્ય ગુણધર્મો (General Properties of the Transition Elements)

નીચેના વિભાગમાં આપણે ફક્ત પ્રથમ સંક્રાંતિ શ્રેણીના તત્વોના ગુણધર્મોની ચર્ચા કરીશું.


8.3.1 ભૌતિક ગુણધર્મો (Physical Properties)

લગભગ બધા સંક્રાંતિ તત્વો વિશિષ્ટ ધાત્વીય ગુણધર્મો જેવા કે ઉચ્ચ તનન પ્રબળતા, તણાવપણું, ટિપાઉપણું, ઉચ્ચ-ઉષ્મીય અને વિદ્યુતવાહકતા તથા ધાત્વીય ચમક દર્શાવે છે. Zn, Cd, Hg અને Mn જેવા અપવાદો સિવાય સામાન્ય તાપમાને તેઓ એક અથવા વધારે વિશિષ્ટ ધાત્વીય બંધારણો ધરાવે છે.

સંક્રાંતિ ધાતુઓના લેટિસ બંધારણો

Sc	Ti	V	Cr	Mn	Fe	Co	Ni	Cu	Zn
hcp (bcc)	hcp (bcc)	bcc	bcc (bcc,ccp)	X (bcc,ccp)	bcc (hcp)	ccp (hcp)	ccp	ccp	X (hcp)
Y	Zr	Nb	Mo	Tc	Ru	Rh	Pd	Ag	Cd
hcp (bcc)	hcp (bcc)	bcc	bcc	hcp	hcp	ccp	ccp	ccp	X (hcp)
La	Hf	Ta	W	Re	Os	Ir	Pt	Au	Hg
hcp (ccp,bcc)	hcp (bcc)	bcc	bcc	hcp	hcp	ccp	ccp	ccp	X

[bcc = અંતઃકેન્દ્રિત સમઘનીય (body centred cubic); hcp = ષટ્કોણીય સંવૃત સંકુલિત (hexagonal close packed); ccp = સમઘનીય સંવૃત સંકુલિત (cubic close packed); X = એક વિશિષ્ટ ધાતુ બંધારણ]




આકૃતિ 8.1 : સંક્રાંતિ તત્વોના ગલનબિંદુઓમાં વલણો

સંક્રાંતિ ધાતુઓ (Zn, Cd અને Hg અપવાદ સહિત) અત્યંત કઠણ હોય છે અને નીચી બાષ્પશીલતા ધરાવે છે. તેમના ગલન અને ઉત્કલનબિંદુ ઊંચા હોય છે. આકૃતિ 8.1 3d, 4d અને 5d સંક્રાંતિ ધાતુઓના ગલનબિંદુ દર્શાવે છે. ઊંચા ગલનબિંદુનું કારણ આંતરપરમાણ્વીય ધાત્વીય બંધનમાં ns ઇલેક્ટ્રોન ઉપરાંત (n-1)d કક્ષકોના વધુ ઇલેક્ટ્રોનની સહભાગીતા છે. Mn અને Tcના અનિયમિત મૂલ્યો સિવાય કોઈ પણ હરોળમાં આ ધાતુઓના ગલનબિંદુ d^5 ઇલેક્ટ્રોનની રચના પર મહત્તમ હોય છે અને પરમાણ્વીયક્રમાંક વધવાની સાથે ગલનબિંદુ નિયમિત રીતે ઘટે છે. તેઓ પરમાણ્વીયકરણ એન્થાલ્પી (enthalpies of atomisation)ના ઊંચા મૂલ્યો ધરાવે છે, જેને આકૃતિ 8.2માં દર્શાવેલ છે. દરેક શ્રેણીમાં લગભગ મધ્યમાં મહત્તમ મૂલ્ય સૂચવે છે કે પ્રબળ આંતરપરમાણ્વીય પારસ્પરિક ક્રિયા માટે પ્રતિ d કક્ષક એક અયુગ્મિત ઇલેક્ટ્રોન હોવો વિશેષરીતે અનુકૂળ હોય છે.

સામાન્ય રીતે સંયોજકતા ઇલેક્ટ્રોનની સંખ્યા જેટલી વધારે હશે તેટલું પરિણામી બંધન પ્રબળ હશે. જોકે ધાતુના પ્રમાણિત વિદ્યુતધ્રુવ પોટેન્શિયલના માપનમાં પરમાણ્વીયકરણ એન્ટાલ્પી અગત્યનું પરિબળ છે, તેથી ઘણી ઊંચી પરમાણ્વીયકરણ એન્ટાલ્પી (એટલે કે ઘણું ઊંચું ઉત્કલનબિંદુ) વાળી ધાતુઓનું વલણ તેમની પ્રક્રિયાઓમાં ઉમદા રહેવાનું હોય છે (વિદ્યુતધ્રુવ પોટેન્શિયલ માટે આગળ ઉપર જૂઓ).

આકૃતિ 8.2 પરથી અન્ય એક સામાન્યીકરણ નીકળી શકે છે કે દ્વિતીય અને તૃતીય શ્રેણીની ધાતુઓની પરમાણ્વીયકરણ એન્ટાલ્પીના મૂલ્યો પ્રથમ શ્રેણીના અનુવર્તી તત્વો કરતાં વધુ હોય છે; આ પરિબળ ભારે સંક્રાંતિ ધાતુઓના સંયોજનોમાં વધુ પ્રમાણમાં ધાતુ-ધાતુ બંધન બનવામાં મહત્વનું છે.




આકૃતિ 8.2 :

સંક્રાંતિ તત્વોની પરમાણ્વીયકરણ એન્ટાલ્પીઓમાં વલણો

8.3.2 સંક્રાંતિ ધાતુઓના પરમાણ્વીય અને આયનીય કદમાં ફેરફાર (Variation in Atomic and Ionic Sizes of Transition Metals)

સામાન્ય રીતે શ્રેણીમાં વધતી જતા પરમાણ્વીય ક્રમાંકની સાથે સમાન વીજભાર ધરાવતા આયનોની ત્રિજ્યામાં ક્રમાનુસાર ઘટાડો થતો જાય છે. આનું કારણ એ છે કે જ્યારે કેન્દ્રિય વીજભારમાં વધારો થાય છે ત્યારે નવો ઇલેક્ટ્રોન દર વખતે d -કક્ષકમાં દાખલ થાય છે. ફરીથી યાદ કરી એ કે d ઇલેક્ટ્રોનની શીલ્ડિંગ અસર ઓછી અસરકારક હોય છે, તેથી કેન્દ્રિય વીજભાર અને બાહ્યતમ ઇલેક્ટ્રોન વચ્ચેના ચોખ્ખા (net) સ્થિરવિદ્યુત આકર્ષણમાં વધારો થાય છે. જેથી આયનીય ત્રિજ્યા ઘટે છે. આવું જ વલણ કોઈ પણ શ્રેણીમાં પરમાણ્વીય ત્રિજ્યામાં જોવા મળે છે. જોકે એકશ્રેણીમાં ત્રિજ્યાઓમાં જોવા મળતો આ તફાવત બહુ જ થોડો હોય છે. જ્યારે કોઈ એક શ્રેણીના પરમાણ્વીય કદની સરખામણી બીજી અન્ય શ્રેણીના અનુવર્તી તત્વોના પરમાણ્વીય કદ સાથે કરવામાં આવે છે ત્યારે એક રસપ્રદ મુદ્દો બહાર આવે છે. આકૃતિ 8.3માં રહેલા વકો દર્શાવે છે કે પ્રથમ સંક્રાંતિ શ્રેણી ($3d$)ના તત્વોની સરખામણીમાં દ્વિતીય સંક્રાંતિ શ્રેણી ($4d$)ના તત્વોના પરમાણ્વીયકદ મોટા હોય છે, પરંતુ તૃતીય સંક્રાંતિ શ્રેણી ($5d$)ના તત્વોના પરમાણ્વીયકદ લગભગ દ્વિતીય સંક્રાંતિ શ્રેણીના અનુવર્તી સભ્યોના પરમાણ્વીયકદ જેટલા જ હોય છે. આ પરિઘટના $4f$ કક્ષકો માટે નડતરરૂપ બનવાનું કારણ હોય છે, આ $4f$ કક્ષકો $5d$ શ્રેણીના તત્વોની શરૂઆત પહેલા ભરાવી જ જોઈએ. $5d$ કક્ષક પહેલા $4f$ કક્ષક ભરાવાના કારણે પરમાણ્વીય ત્રિજ્યાઓમાં નિયમિત ઘટાડો જોવા મળે છે, જેને લેન્થેનોઈડ સંકોચન

(Lanthanoid Contraction) કહે છે, જે પરમાણ્વીય ક્રમાંક વધવાની સાથે પરમાણ્વીય કદમાં થતા અપેક્ષિત વધારા માટે આવશ્યક રીતે ક્ષતિપૂર્તિ કરે છે. લેન્થેનોઇડ સંકોચનનું ચોખ્ખું પરિણામ એ છે કે દ્વિતીય અને તૃતીય શ્રેણીના તત્ત્વો સમાન ત્રિજ્યા (દા.ત., Zr 160 pm; Hf 159 pm) દર્શાવે છે અને તેઓ ભૌતિક અને રાસાયણિક ગુણધર્મોમાં વધુ સામ્યતા ધરાવે છે, જે સામાન્ય પરિવાર સંબંધો (Family relationship)ના આધારે જોવા મળતી અપેક્ષિત સામ્યતા કરતા ઘણી વધારે હોય છે.



આકૃતિ 8.3 : સંક્રાંતિ તત્ત્વોની પરમાણ્વીય ત્રિજ્યાઓમાં વલણ

લેન્થેનોઇડ સંકોચન માટે જવાબદાર પરિબળ લગભગ તે છે જે એક સામાન્ય સંક્રાંતિ શ્રેણીમાં જોવા મળે છે તથા તે સમાન કારણ માટે જવાબદાર છે, એટલે કે કક્ષકોના સમાન જૂથમાં એક ઇલેક્ટ્રોન દ્વારા બીજા અન્ય ઇલેક્ટ્રોન પર અપૂર્ણ શીલ્ડિંગ અસર. જોકે અન્ય ઇલેક્ટ્રોન દ્વારા એક $4f$ ઇલેક્ટ્રોનનું શીલ્ડિંગ, અન્ય ઇલેક્ટ્રોન દ્વારા એક d ઇલેક્ટ્રોનના શીલ્ડિંગ કરતાં ઓછું હોય છે તથા જેમ જેમ એક શ્રેણીમાં કેન્દ્રિય વીજભાર વધતો જાય છે તેમ તેમ બધી જ $4f^n$ કક્ષકોના કદમાં ઘટાડો થતો જાય છે.

ધાત્વીય ત્રિજ્યામાં ઘટાડાના સાથે પરમાણ્વીય દળમાં થતા વધારાના પરિણામે આ તત્ત્વોની ઘનતામાં સામાન્ય વધારો થાય છે. આમ ઘનતામાં અર્થસૂચક વધારો ટાઈટેનિયમ ($Z = 22$)થી કોપર ($Z = 29$) સુધી જોવા મળશે (કોષ્ટક 8.2).

કોષ્ટક 8.2 : સંક્રાંતિ તત્ત્વોની પ્રથમ શ્રેણીના તત્ત્વોની ઇલેક્ટ્રોનીય રચનાઓ અને કેટલાક અન્ય ગુણધર્મો

તત્ત્વ	Sc	Ti	V	Cr	Mn	Fe	Co	Ni	Cu	Zn
પરમાણ્વીય ક્રમાંક	21	22	23	24	25	26	27	28	29	30
ઇલેક્ટ્રોનીય રચના										
M	$3d^1 4s^2$	$3d^2 4s^2$	$3d^3 4s^2$	$3d^5 4s^1$	$3d^5 4s^2$	$3d^6 4s^2$	$3d^7 4s^2$	$3d^8 4s^2$	$3d^{10} 4s^1$	$3d^{10} 4s^2$
M^+	$3d^1 4s^1$	$3d^2 4s^1$	$3d^3 4s^1$	$3d^5$	$3d^5 4s^1$	$3d^6 4s^1$	$3d^7 4s^1$	$3d^8 4s^1$	$3d^{10}$	$3d^{10} 4s^1$
M^{2+}	$3d^1$	$3d^2$	$3d^3$	$3d^4$	$3d^5$	$3d^6$	$3d^7$	$3d^8$	$3d^9$	$3d^{10}$
M^{3+}	[Ar]	$3d^1$	$3d^2$	$3d^3$	$3d^4$	$3d^5$	$3d^6$	$3d^7$		
પરમાણ્વીય એન્થાલ્પી, $\Delta_a H^\circ / \text{kJ mol}^{-1}$	326	473	515	397	281	416	425	430	339	126
આયનીકરણ એન્થાલ્પી, $\Delta_i H^\circ / \text{kJ mol}^{-1}$										
$\Delta_i H^\circ$ I	631	656	650	653	717	762	758	736	745	906
$\Delta_i H^\circ$ II	1235	1309	1414	1592	1509	1561	1644	1752	1958	1734
$\Delta_i H^\circ$ III	2393	2657	2833	2990	3260	2962	3243	3402	3556	3837
ધાત્વીય/આયનીય M	164	147	135	129	137	126	125	125	128	137
ત્રિજ્યા/pm M^{2+}	-	-	79	82	82	77	74	70	73	75
M^{3+}	73	67	64	62	65	65	61	60	-	-
પ્રમાણિત										
વિદ્યુતધ્રુવ M^{2+}/M	-	-1.63	-1.18	-0.90	-1.18	-0.44	-0.28	-0.25	+0.34	-0.76
પોટેન્શિયલ E°/V M^{3+}/M^{2+}	-	-0.37	-0.26	-0.41	+1.57	+0.77	+1.97	-	-	-
ઘનતા/ g cm^{-3}	3.43	4.1	6.07	7.19	7.21	7.8	8.7	8.9	8.9	7.1

કોયડો 8.2 સંક્રાંતિ તત્ત્વો શા માટે ઊંચી પરમાણ્વીયકરણ એન્ટાલ્પી દર્શાવે છે ?

ઉકેલ : તેમના પરમાણુઓમાં વધુ સંખ્યામાં અયુગ્મિત ઇલેક્ટ્રોન હોવાના કારણે તેઓ પ્રબળ આંતરપરમાણ્વીય પારસ્પરિક ક્રિયા કરે છે અને તેથી પરમાણુઓ વચ્ચેના પ્રબળ બંધનના પરિણામે પરમાણ્વીયકરણ એન્ટાલ્પીનું મૂલ્ય ઊંચું હોય છે.

લખાણ સંબંધિત પ્રશ્ન

8.2 Sc ($Z = 21$) થી Zn ($Z = 30$) શ્રેણીમાં ઝિંકની પરમાણ્વીયકરણ એન્ટાલ્પીનું મૂલ્ય સૌથી નીચું એટલે કે 126 kJmol^{-1} હોય છે. શા માટે ?

8.3.3 આયનીકરણ એન્ટાલ્પી (Ionization Enthalpies)

આંતરિક d કક્ષકો ભરાવાની સાથે કેન્દ્રિય વીજભારમાં વધારો થવાના કારણે દરેક શ્રેણીમાં ડાબીબાજુથી જમણીબાજુ તરફ જતાં સંક્રાંતિ તત્ત્વોની આયનીકરણ એન્ટાલ્પીમાં વધારો થાય છે. કોષ્ટક 8.2 પ્રથમ શ્રેણીના તત્ત્વોની પ્રથમ ત્રણ આયનીકરણ એન્ટાલ્પીના મૂલ્યો દર્શાવે છે. આ મૂલ્યો દર્શાવે છે કે આ તત્ત્વોની ક્રમિક આયનીકરણ એન્ટાલ્પીમાં થતો વધારો એટલો તીવ્ર નથી હોતો જેટલો બિનસંક્રાંતિ તત્ત્વોમાં હોય છે. જોકે સામાન્ય રીતે પ્રથમ આયનીકરણ એન્ટાલ્પીના મૂલ્યમાં વધારો થાય છે, પરંતુ ક્રમિક તત્ત્વોની દ્વિતીય અને તૃતીય આયનીકરણ એન્ટાલ્પીના મૂલ્યોમાં થતા વધારાની માત્રા ઘણી વધારે હોય છે.

જોકે $3d$ ધાતુઓની પ્રથમ આયનીકરણ એન્ટાલ્પીમાં અનિયમિત વલણની રાસાયણિક અર્થસૂચકતા ઘણી ઓછી હોય છે, પરંતુ એક બાબત એ ધ્યાને લઈ શકીએ કે એક ઇલેક્ટ્રોન દૂર કરવાથી $4s$ તથા $3d$ કક્ષકોની સાપેક્ષ ઊર્જાઓમાં ફેરફાર થાય છે. તમે એ શીખ્યા છો કે જ્યારે d -વિભાગના તત્ત્વો આયનો બનાવે છે ત્યારે $(n-1)d$ ઇલેક્ટ્રોન પહેલાં ns ઇલેક્ટ્રોન દૂર થાય છે. $3d$ શ્રેણીનાં આવર્તમાં ડાબીથી જમણીબાજુ તરફ જતા આપણે જોઈશું કે સ્કેન્ડિયમથી ઝિંક સુધીમાં કેન્દ્રિય વીજભાર વધે છે પરંતુ આંતરિક પેટાકોશમાં ઇલેક્ટ્રોન ઉમેરાય છે, દા.ત. $3d$ કક્ષકો. બાહ્યકક્ષાના ઇલેક્ટ્રોન એકબીજાને પરિરક્ષિત કરી શકે તેની સરખામણીમાં આ $3d$ ઇલેક્ટ્રોન કેન્દ્રિય વીજભારના વધારા સાથે $4s$ ઇલેક્ટ્રોનને વધુ અસરકારક રીતે પરિરક્ષિત કરે છે. તેથી પરમાણ્વીય ત્રિજ્યા ધીમેથી ઘટે છે. આમ $3d$ શ્રેણીમાં આયનીકરણ ઊર્જા નજીવી માત્રામાં વધે છે. બે કે તેથી વધુ વીજભાર ધરાવતા આયનો $4s$ ઇલેક્ટ્રોન સિવાયની d^n ઇલેક્ટ્રોનીય રચના ધરાવે છે. દ્વિતીય આયનીકરણ એન્ટાલ્પીના મૂલ્યો વધવાનું સામાન્ય વલણ અપેક્ષિત છે કારણ કે d -કક્ષકોની જુદી-જુદી દિશાને કારણે કેન્દ્રિય વીજભારની અસરમાં એક d -ઇલેક્ટ્રોન બીજા ઇલેક્ટ્રોનનું પરિરક્ષણ કરી શકતો નથી. તેમ છતાં દ્વિતીય અને તૃતીય આયનીકરણ એન્ટાલ્પીમાં સ્થિર વધારાનું વલણ અનુક્રમે Mn^{2+} અને Fe^{3+} ના નિર્માણને અટકાવે છે. આ બંને કિસ્સામાં આયનો d^5 ઇલેક્ટ્રોનીય રચના ધરાવે છે. આ પ્રકારનો અટકાવ તે પછીની સંક્રાંતિ શ્રેણીના અનુવર્તી તત્ત્વોમાં જોવા મળે છે.

d^n ઇલેક્ટ્રોનીય ગોઠવણી માટે આયનીકરણ એન્ટાલ્પીમાં થતા વિચલનનું અર્થઘટન નીચે મુજબ છે :

કેન્દ્ર તરફ પ્રત્યેક ઇલેક્ટ્રોનનું આકર્ષણ, બે ઇલેક્ટ્રોન વચ્ચેનું અપાકર્ષણ અને

વિનિમય ઊર્જા આ ત્રણ પર્યાયો આયનીકરણ એન્ટાલ્પીના મૂલ્યો માટે જવાબદાર છે. ઊર્જા સ્તરના સ્થાયીકરણ માટે વિનિમય ઊર્જા જવાબદાર હોય છે. વિનિમય ઊર્જા આશરે સમશક્તિય કક્ષકોમાં સમાંતર સ્પિનના શક્ય યુગ્મોની કુલ સંખ્યાના સમપ્રમાણમાં હોય છે. જ્યારે કેટલાંક ઇલેક્ટ્રોન સમશક્તિય કક્ષકોના સેટમાં ભરાય છે ત્યારે સમાંતર સ્પિન અને કક્ષકની મહત્તમ એકલ ભરણી ન્યૂનતમ ઊર્જા દર્શાવે છે (હુંડનો નિયમ). વિનિમય ઊર્જામાં થતો ઘટાડો સ્થાયીતા વધારે છે. જેમ સ્થાયીતા વધે તેમ આયનીકરણ વધુ મુશ્કેલ બને છે. d^6 ઇલેક્ટ્રોનીય રચનામાં વિનિમય ઊર્જામાં ઘટાડો થતો નથી. Mn^{+} ની ઇલેક્ટ્રોનીય રચના $3d^5 4s^1$ છે અને Cr^{+} d^5 ઇલેક્ટ્રોનીય રચના ધરાવે છે. તેથી Mn^{+} ની આયનીકરણ એન્ટાલ્પી Cr^{+} કરતા નીચી છે. આવી રીતે Fe^{2+} ની ઇલેક્ટ્રોનીય રચના $3d^6$ છે અને Mn^{2+} ની ઇલેક્ટ્રોનીય રચના $3d^5$ છે. તેથી Fe^{2+} ની આયનીકરણ એન્ટાલ્પી Mn^{2+} કરતા નીચી છે. બીજા શબ્દોમાં આપણે કહી શકીએ કે Fe ની તૃતીય આયનીકરણ ઊર્જા Mn કરતા નીચી હોય છે.

આ ધાતુઓની સૌથી નીચી સામાન્ય ઓક્સિડેશન અવસ્થા +2 છે. વાયુમય પરમાણુઓમાંથી M^{2+} આયનો બનાવવા માટે કુલ પ્રથમ અને દ્વિતીય આયનીકરણ ઊર્જા ઉપરાંત દરેક તત્ત્વ માટેની પરમાણ્વીયકરણ ઊર્જાની જરૂર પડે છે. દ્વિતીય આયનીકરણ એન્ટાલ્પી પ્રભાવી શબ્દ છે, જે Cr અને Cu માટે અસામાન્ય ઉચ્ચ મૂલ્યો દર્શાવે છે, જેમાં M^{+} આયનોની અનુક્રમે d^5 અને d^{10} ઇલેક્ટ્રોનીય રચના છે. Zn માટે અનુવર્તી મૂલ્ય નીચાં હોય છે કારણ કે આયનીકરણથી એક ઇલેક્ટ્રોન દૂર થતો હોવાથી સ્થાયી d^{10} ઇલેક્ટ્રોનીય રચના પ્રાપ્ત થાય છે. $4s$ કક્ષક પરિભળ દ્વારા તૃતીય આયનીકરણ એન્ટાલ્પીમાં વલણ જટિલ બનતું નથી અને d^5 (Mn^{2+}) અને d^{10} (Zn^{2+}) આયનોમાંથી એક ઇલેક્ટ્રોન દૂર કરવામાં વધુ મુશ્કેલી જોવા મળે છે. સામાન્ય રીતે તૃતીય આયનીકરણ એન્ટાલ્પી પ્રમાણમાં ઘણી ઊંચી હોય છે વળી, કોપર, નિકલ અને ઝિંકના ઊંચા મૂલ્યો સૂચવે છે કે આ તત્ત્વોની +2 કરતાં ઊંચી ઓક્સિડેશન અવસ્થા શા માટે મુશ્કેલ છે.

જોકે આયનીકરણ એન્ટાલ્પી, ઓક્સિડેશન અવસ્થાની સાપેક્ષ સ્થાયીતાને સંબંધિત કેટલુંક માર્ગદર્શન આપે છે. આ સમસ્યા અત્યંત જટિલ છે તથા તેનું હાથવગું સામાન્યીકરણ (ready generalisation) સ્વીકારવાલાયક નથી હોતું.

8.3.4 ઓક્સિડેશન અવસ્થાઓ (Oxidation States)

સંક્રાંતિ તત્ત્વોની વિશેષતાઓ પૈકીની એક નોંધપાત્ર વિશેષતા તેમના સંયોજનોમાં વધુ જુદી જુદી ઓક્સિડેશન અવસ્થાઓ દર્શાવવાની છે. કોષ્ટક 8.3 પ્રથમ હરોળના સંક્રાંતિ તત્ત્વોની સામાન્ય ઓક્સિડેશન અવસ્થાઓની યાદી દર્શાવે છે.

કોષ્ટક 8.3 : પ્રથમ હરોળની સંક્રાંતિ ધાતુઓની ઓક્સિડેશન અવસ્થાઓ (સૌથી વધુ સામાન્ય અવસ્થાઓને ઘાટા અક્ષરોમાં દર્શાવેલી છે.)

Sc	Ti	V	Cr	Mn	Fe	Co	Ni	Cu	Zn
	+2	+2	+2	+2	+2	+2	+2	+1	+2
+3	+3	+3	+3	+3	+3	+3	+3	+2	
	+4	+4	+4	+4	+4	+4	+4		
		+5	+5	+5					
			+6	+6	+6				
				+7					

સૌથી વધુ સંખ્યામાં ઓક્સિડેશન અવસ્થાઓ દર્શાવનારા તત્ત્વો શ્રેણીની મધ્યમાં અથવા તેની નજીકમાં હોય છે. ઉદાહરણ તરીકે મેંગેનીઝ + 2 થી + 7 સુધી બધી જ ઓક્સિડેશન અવસ્થાઓ દર્શાવે છે. શ્રેણીના બંને છેડા પર ઓક્સિડેશન અવસ્થાઓની ઓછી સંખ્યા જોવા મળે છે. તેનું કારણ તત્ત્વોમાં ગુમાવવા માટે અથવા ભાગીદારી માટે ઘણા ઓછા ઇલેક્ટ્રોનની પ્રાપ્યતા (Sc, Ti) અથવા ઊંચી સંયોજકતા માટે ઘણા બધા d ઇલેક્ટ્રોનની સંખ્યા (પરિણામે ઓછી કક્ષકો પ્રાપ્ય હોય છે કે જેમાં અન્ય સાથે ઇલેક્ટ્રોનની ભાગીદારી થાય છે) (Cu, Zn) છે. આમ, શ્રેણીના પ્રારંભમાં સ્કેન્ડિયમ (II) વાસ્તવિક રીતે અજ્ઞાત છે તથા Ti (III) અથવા Ti (III)ની સરખામણીમાં Ti (IV) વધુ સ્થાયી છે. શ્રેણીના બીજા છેડે ઝિંકની ઓક્સિડેશન અવસ્થા માત્ર +2 છે (d ઇલેક્ટ્રોન સમાયેલા નથી). સામાન્ય સ્થાયીતાવાળી મહત્તમ ઓક્સિડેશન અવસ્થાઓની સંખ્યા મેંગેનીઝ સુધી s અને d કક્ષકોમાં રહેલા ઇલેક્ટ્રોનના સરવાળા બરાબર હોય છે ($Ti^{IV}O_2$, $V^{VO_2^+}$, $Cr^{VI}O_4^{2-}$, $Mn^{VII}O_4^-$). ત્યારબાદ તત્ત્વોની ઊંચી ઓક્સિડેશન અવસ્થાઓની સ્થાયીતામાં આકસ્મિક ઘટાડો થાય છે. તેથી તેને અનુસરવાવાળી વિશિષ્ટ સ્પિસીઝ $Fe^{II,III}$, $Co^{II,III}$, Ni^{II} , $Cu^{I,II}$, Zn^{II} છે.

ઓક્સિડેશન અવસ્થાઓની પરિવર્તનશીલતા સંક્રાંતિ તત્ત્વોની એક લાક્ષણિકતા છે, તેનું કારણ એ છે કે અપૂર્ણ ભરાતી d કક્ષકો એવી રીતે ભરાય છે કે તેમની ઓક્સિડેશન અવસ્થાઓમાં ફેરફાર એકબીજાથી એક એકમ જેટલો હોય, દા.ત., V^{II} , V^{III} , V^{IV} , V^{V} . આ બાબત બિનસંક્રાંતિ તત્ત્વો (nontransition elements)ની ઓક્સિડેશન અવસ્થાઓની પરિવર્તનશીલતાથી વિપરિત હોય છે, જ્યાં સામાન્ય રીતે ઓક્સિડેશન અવસ્થાઓમાં ફેરફાર બે એકમ જેટલો હોય છે.

d -વિભાગના તત્ત્વોના સમૂહમાં (સમૂહ 4 થી 10) ઓક્સિડેશન અવસ્થાઓની પરિવર્તનશીલતામાં એક રસપ્રદ લક્ષણ જોવા મળે છે. જોકે p -વિભાગમાં ભારે તત્ત્વો (નિષ્ક્રિય યુગ્મ અસરના કારણે) નીચી ઓક્સિડેશન અવસ્થાઓમાં સાનુકૂળતા દર્શાવે છે, d -વિભાગના સમૂહોમાં તેનાથી વિપરિત બાબત સાચી બને છે. ઉદાહરણ તરીકે સમૂહ 6માં Mo(VI) અને W(VI)ની સ્થાયીતા Cr(VI) કરતાં વધુ જોવા મળે છે. આમ, એસિડિક માધ્યમમાં Cr(VI) ડાયક્રોમેટ સ્વરૂપમાં પ્રબળ ઓક્સિડેશનકર્તા છે, જ્યારે MoO_3 અને WO_3 પ્રબળ ઓક્સિડેશનકર્તા નથી.

નીચી ઓક્સિડેશન અવસ્થાઓ ત્યારે જોવા મળે છે જ્યારે સંકીર્ણ સંયોજનોમાં લિગેન્ડ σ -બંધન ઉપરાંત π -ગ્રાહી લક્ષણની ક્ષમતા ધરાવતા હોય. ઉદાહરણ તરીકે $Ni(CO)_4$ અને $Fe(CO)_5$ માં નિકલ અને આયર્નની ઓક્સિડેશન અવસ્થા શૂન્ય છે.

કોયડો 8.3 એવા સંક્રાંતિ તત્ત્વનું નામ જણાવો કે જે પરિવર્તનીય ઓક્સિડેશન અવસ્થાઓ ન દર્શાવતા હોય.

ઉકેલ : સ્કેન્ડિયમ ($Z = 21$) પરિવર્તનીય ઓક્સિડેશન અવસ્થાઓ દર્શાવતું નથી.


લખાણ સંબંધિત પ્રશ્ન

8.3 $3d$ શ્રેણીની કઈ સંક્રાંતિ ધાતુ સૌથી વધુ સંખ્યામાં ઓક્સિડેશન અવસ્થાઓ દર્શાવે છે. શા માટે ?

8.3.5 M^{2+}/M પ્રમાણિત વિદ્યુતધ્રુવ પોટેન્શિયલમાં વલણો (Trends in the M^{2+}/M Standard Electrode Potential)

કોષ્ટક 8.4 દ્રાવણમાં ઘન ધાતુ પરમાણુઓનું M^{2+} આયનોમાં રૂપાંતરણ સંબંધિત ઉષ્માસાયણિક પ્રાયલો, તેમના પ્રમાણિત વિદ્યુતધ્રુવ પોટેન્શિયલ મૂલ્યો દર્શાવે છે. કોષ્ટક 8.4ના મૂલ્યોનો ઉપયોગ કરીને ગણતરી કરેલા મૂલ્યો અને E° ના અવલોકિત મૂલ્યોની સરખામણી આકૃતિ 8.4માં કરવામાં આવી છે.

Cu ના E° નું ધન મૂલ્ય તેની અદ્વિતીય વર્તણૂક - તેની એસિડ સંયોજનમાંથી H_2 મુક્ત કરવાની અક્ષમતાનું સ્પષ્ટીકરણ આપે છે. માત્ર ઓક્સિડેશનકર્તા એસિડ સંયોજનો (નાઈટ્રિક એસિડ અને ગરમ સાંદ્ર સલ્ફ્યુરિક એસિડ) Cu સાથે પ્રક્રિયા કરે છે અને એસિડ સંયોજનો રિડક્શન પામે છે. $Cu(s)$ માંથી $Cu^{2+}(aq)$ ના રૂપાંતરણ



આકૃતિ 8.4 : Ti થી Zn તત્વોના પ્રમાણિત વિદ્યુતધ્રુવ પોટેન્શિયલ ($M^{2+} \rightarrow M^0$) માટે અવલોકિત અને ગણતરી દ્વારા મેળવેલા મૂલ્યો

માટેની જરૂરી ઊંચી ઊર્જા, તેમની જલીયકરણ ઊર્જા દ્વારા સમતોલિત થતી નથી. શ્રેણીમાં E° ના ઓછા ઋણ મૂલ્યોનું સામાન્ય વલણ ધાતુઓની પ્રથમ અને દ્વિતીય આયનીકરણ એન્ટાલ્પીના સરવાળામાં સામાન્ય વધારા સાથે સંબંધિત છે. તે નોંધવું રસપ્રદ છે કે Mn , Ni અને Zn ના મૂલ્યો સામાન્ય વલણ દ્વારા અપેક્ષિત મૂલ્યો કરતાં વધુ ઋણ હોય છે.

કોયડો 8.4 શા માટે Cr^{2+} રિડક્શન પામે છે અને Mn^{2+} ઓક્સિડેશન પામે છે ? જોકે બંને d^4 ઇલેક્ટ્રોનીય રચના ધરાવે છે.

ઉકેલ : Cr^{2+} તેની ઇલેક્ટ્રોનીય રચના d^4 માંથી d^3 માં રૂપાંતર કરી રિડક્શન પામે છે, જેથી તેની ઇલેક્ટ્રોનીય રચના અર્ધપૂર્ણ ભરાયેલ t_{2g} સ્તરની બને છે (જુઓ એકમ 9). બીજી તરફ Mn^{2+} માંથી Mn^{3+} માં રૂપાંતરણથી અર્ધપૂર્ણ ભરાયેલ (d^5) ઇલેક્ટ્રોનીય રચના પ્રાપ્ત થાય છે જે વિશેષ સ્થાયીતા ધરાવે છે.

લખાણ સંબંધિત પ્રશ્ન

8.4 કોપરનું $E^\circ (M^{2+} / M)$ મૂલ્ય ધન (+ 0.34V) છે. આ માટેનું શક્ય કારણ શું છે ?

(સંકેત : તેનું ઊંચું $\Delta_a H^\circ$ અને નીચું $\Delta_{hyd} H^\circ$ મૂલ્ય ધ્યાને લો)

કોષ્ટક 8.4 : પ્રથમ શ્રેણીના સંક્રાંતિ તત્વો માટે ઉષ્માસાયણિક મૂલ્યો (kJmol^{-1}) અને M^{II} થી M માં રિડક્શન માટેના પ્રમાણિત વિદ્યુતધ્રુવ પોટેન્શિયલ

તત્વ (M)	$\Delta_a H^\circ(M)$	$\Delta_1 H_1^\circ$	$\Delta_1 H_2^\circ$	$\Delta_{\text{hyd}} H^\circ(M^{2+})$	E°/V
Ti	469	656	1309	-1866	-1.63
V	515	650	1414	-1895	-1.18
Cr	398	653	1592	-1925	-0.90
Mn	279	717	1509	-1862	-1.18
Fe	418	762	1561	-1998	-0.44
Co	427	757	1644	-2079	-0.28
Ni	431	736	1752	-2121	-0.25
Cu	339	745	1958	-2121	0.34
Zn	130	906	1734	-2059	-0.76

Mn^{2+} અર્ધપૂર્ણ ભરાયેલી d પેટાકોશ અને Zn^{2+} માં સંપૂર્ણ ભરાયેલી d^{10} ઇલેક્ટ્રોનીય રચનાની સ્થાયીતા તેમના E° મૂલ્યો સાથે સંબંધિત છે, જ્યારે Ni^{II} નું E° મૂલ્ય સૌથી ઊંચાં ઋણ $\Delta_{\text{hyd}} H^\circ$ મૂલ્ય સાથે સંબંધિત છે.

8.3.6 પ્રમાણિત વિદ્યુતધ્રુવ પોટેન્શિયલ M^{3+}/M^{2+} માં વલણો (Trends in the M^{3+}/M^{2+} Standard Electrode Potentials)

$E^\circ (M^{3+}/M^{2+})$ મૂલ્યોનું (કોષ્ટક 8.2) અવલોકન પરિવર્તનશીલ વલણો દર્શાવે છે. Sc નું નીચું મૂલ્ય Sc^{3+} ની સ્થાયીતા દર્શાવે છે, જે ઉમદાવાયુ જેવી ઇલેક્ટ્રોનીય રચના ધરાવે છે. Zn^{2+} ની સ્થાયી d^{10} ઇલેક્ટ્રોનીય રચનામાંથી એક ઇલેક્ટ્રોન દૂર થવાના કારણે Zn માટે તેનું મૂલ્ય સૌથી ઊંચું હોય છે. Mn માટેનું સાપેક્ષીય ઊંચું મૂલ્ય દર્શાવે છે કે $Mn^{2+}(d^5)$ વિશેષ રીતે સ્થાયી છે, જ્યારે Fe માટેનું સાપેક્ષીય નીચું મૂલ્ય $Fe^{3+}(d^5)$ ની સવિશેષ સ્થાયીતા દર્શાવે છે. V માટેનું સાપેક્ષીય નીચું મૂલ્ય V^{2+} ની સ્થાયીતા (અર્ધપૂર્ણ ભરાયેલું t_{2g} સ્તર, એકમ 9) સાથે સંબંધિત છે.

8.3.7 ઊંચી ઓક્સિડેશન અવસ્થાઓની સ્થાયીતાના વલણો (Trends in Stability of Higher Oxidation States)

કોષ્ટક 8.5 સંક્રાંતિ ધાતુઓની $3d$ શ્રેણીના સ્થાયી હેલાઈડ સંયોજનો દર્શાવે છે. TiX_4 (ટ્રિટ્રાહેલાઈડ સંયોજનો), VF_5 અને CrF_6 માં સૌથી ઊંચા ઓક્સિડેશન આંક પ્રાપ્ત થાય છે. સાદા હેલાઈડ સંયોજનોમાં Mn ઓક્સિડેશન અવસ્થા +7 દર્શાવતું નથી પરંતુ MnO_3F જાણીતું છે અને Mn પછી ધાતુઓ ટ્રાયહેલાઈડ સંયોજનો ધરાવતા નથી સિવાય કે FeX_3 અને CoF_3 . સૌથી ઊંચી ઓક્સિડેશન અવસ્થાના સ્થાયીત્વ માટે ફ્લોરિનની ક્ષમતાનું કારણ CoF_6 ના કિસ્સાની જેમ ઊંચી લેટિસ ઊર્જા અથવા ઉચ્ચતર સહસંયોજક સંયોજનો દા.ત., VF_5 અને CrF_6 માટેની ઉચ્ચતર બંધન એન્ટાલ્પી છે.


જોકે V^{+5} ને માત્ર VF_5 દ્વારા દર્શાવાય છે, જ્યારે અન્ય હેલાઈડ સંયોજનો જળવિભાજન પામીને ઓક્સોહેલાઈડ સંયોજનો VOX_3 આપે છે. ફ્લોરાઈડ સંયોજનોનું

કોષ્ટક 8.5 : $3d$ ધાતુઓના હેલાઈડ સંયોજનોના સૂત્રો

ઓક્સિડેશન આંક									
+ 6			CrF_6						
+ 5		VF_5	CrF_5						
+ 4	TiX_4	VX_4^I	CrX_4	MnF_4					
+ 3	TiX_3	VX_3	CrX_3	MnF_3	FeX_3^I	CoF_3			
+ 2	TiX_2^{III}	VX_2	CrX_2	MnX_2	FeX_2	CoX_2	NiX_2	CuX_2^{II}	ZnX_2
+1								CuX^{III}	

ફૂંચી (key) : $X = F \rightarrow I$; $X^I = F \rightarrow Br$; $X^{II} = F, Cl$; $X^{III} = Cl \rightarrow I$

બીજું લક્ષણ નીચી ઓક્સિડેશન અવસ્થાઓમાં તેઓની અસ્થાયીતા છે દા.ત., VX_2 ($X = Cl, Br$ અથવા I) અને CuX માટે આ જ લાગુ પડે છે. આયોડાઈડ સિવાય બધા Cu^{II} હેલાઈડ સંયોજનો જાણીતા છે. આ કિસ્સામાં Cu^{2+} એ I^- નું I_2 માં ઓક્સિડેશન કરે છે.



તેમ છતાં જલીય દ્રાવણમાં ઘણા કૉપર (I) સંયોજનો અસ્થાયી હોય છે અને વિષમીકરણ અનુભવે છે.



$Cu^{2+}(aq)$ ની $Cu^+(aq)$ કરતાં વધુ સ્થાયીતાનું કારણ Cu^+ કરતાં Cu^{2+} નું $\Delta_{hyd}H^\circ$ મૂલ્ય બહુ વધુ ઋણ છે, જે Cu ની દ્વિતીય આયનીકરણ એન્ટાલ્પીની ક્ષતિપૂર્તિ કરતા વધુ હોય છે.

ઓક્સિજનની સૌથી ઊંચી ઓક્સિડેશન અવસ્થાને સ્થાયીત્વ આપવા માટેની ક્ષમતા ઓક્સાઈડ સંયોજનોમાં જોવા મળે છે. ઓક્સાઈડ સંયોજનોમાં સૌથી ઊંચો ઓક્સિડેશન આંક (કોષ્ટક 8.6) અને તેમનો સમૂહ ક્રમાંક એકસમાન હોય છે અને તે Sc_2O_3 થી Mn_2O_7 સુધી જોવા મળે છે. સમૂહ 7 પછી Fe_2O_3 ઉપરના Fe ના ઓક્સાઈડ સંયોજનો જાણીતા નથી. જોકે આલ્કલાઈન માધ્યમમાં ફેરેટ (VI) $(FeO_4)^{2-}$ બને છે પરંતુ તેઓ Fe_2O_3 અને O_2 માં વિઘટન પામે છે. ઓક્સાઈડ સંયોજનો ઉપરાંત ઓક્સોકેટાયનો V^V ને VO_2^+ તરીકે, V^{IV} ને VO^{2+} તરીકે અને Ti^{IV} ને TiO^{2+} તરીકે સ્થાયીતા આપે છે. ઓક્સિજનની આ ઊંચી ઓક્સિડેશન અવસ્થાઓને સ્થાયીતા આપવાની ક્ષમતા ફ્લોરિન કરતાં વધુ હોય છે. તેથી Mn નું ઉચ્ચતમ ફ્લોરાઈડ સંયોજન MnF_4 જ્યારે ઉચ્ચતમ ઓક્સાઈડ સંયોજન Mn_2O_7 છે. ઓક્સિજનની ધાતુઓ સાથે બહુબંધો બનાવવાની ક્ષમતા તેની શ્રેષ્ઠતાને સમજાવે છે. સહસંયોજક ઓક્સાઈડ Mn_2O_7 માં દરેક Mn પરમાણુ એક $Mn-O-Mn$ સેતુ સહિત O પરમાણુઓ દ્વારા સમયતુફલકીય રીતે ઘેરાયેલો હોય છે. V^V , Cr^{VI} , Mn^V , Mn^{VI} અને Mn^{VII} માટે સમયતુફલકીય $[MO_4]^{n-}$ આયનો જાણીતા છે.

કોષ્ટક 8.6 : 3d ધાતુઓના ઓક્સાઈડ સંયોજનો

ઓક્સિડેશન આંક	3	4	5	6	સમૂહ 7	8	9	10	11	12
+ 7					Mn_2O_7					
+ 6				CrO_3						
+ 5			V_2O_5							
+ 4		TiO_2	V_2O_4	CrO_2	MnO_2					
+ 3	Sc_2O_3	Ti_2O_3	V_2O_3	Cr_2O_3	Mn_2O_3	Fe_2O_3				
					$Mn_3O_4^*$	$Fe_3O_4^*$	$Co_3O_4^*$			
+ 2		TiO	VO	(CrO)	MnO	FeO	CoO	NiO	CuO	ZnO
+1									Cu_2O	

* મિશ્રિત ઓક્સાઈડ સંયોજનો

કોયડો 8.5 તમે શ્રેણી $VO_2^+ < Cr_2O_7^{2-} < MnO_4^-$ માં ઓક્સિડેશન ક્ષમતામાં વધારાને કેવી રીતે સ્પષ્ટ કરશો ?

ઉકેલ : આનું કારણ તેઓ જેમાં રિડક્શન પામે છે તે નિમ્ન સ્પિસીઝની સ્થાયીતામાં થતો વધારો છે.

લખાણ સંબંધિત પ્રશ્ન


8.5 સંક્રાંતિ તત્ત્વોની પ્રથમ શ્રેણીમાં આયનીકરણ એન્ટાલ્પી (પ્રથમ અને દ્વિતીય)માં અનિયમિત ફેરફારને તમે કેવી રીતે સમજાવશો ?

8.3.8 રાસાયણિક પ્રતિક્રિયાત્મકતા અને $E^\ominus$ મૂલ્યો (Chemical Reactivity and $E^\ominus$ Values)

સંક્રાંતિ ધાતુઓ તેમની રાસાયણિક પ્રતિક્રિયાત્મકતામાં વ્યાપક રીતે પરિવર્તનશીલ હોય છે. તે પૈકીની અનેક ધાતુઓ પૂરતી વિદ્યુતધન હોય છે કે જેથી તેઓ ખનીજ એસિડ સંયોજનોમાં ઓગળે છે, જોકે થોડીક ધાતુઓ ‘ઉમદા’ હોય છે એટલે કે તેઓ સાદા એસિડ સંયોજનો દ્વારા અસર પામતી નથી.

કોપર ધાતુ સિવાય પ્રથમ શ્રેણીની ધાતુઓ સાપેક્ષીય વધુ પ્રતિક્રિયાત્મક હોય છે અને $1M H^+$ દ્વારા ઓક્સિડેશન પામે છે, જોકે આ ધાતુઓની હાઇડ્રોજન આયન (H^+) જેવા ઓક્સિડેશનકર્તાઓ સાથે પ્રક્રિયા કરવાના વાસ્તવિક વેગમાં ક્યારેક ઘટાડો થાય છે. ઉદાહરણ તરીકે, વ્યવહારમાં ઓરડાના તાપમાને ટાઇટેનિયમ અને વેનેડિયમ મંદ ઓક્સિડેશનકર્તા એસિડ સંયોજનો પ્રત્યે નિષ્ક્રિય હોય છે. M^{2+}/M માટે $E^\ominus$ ના મૂલ્યો (કોષ્ટક 8.2) શ્રેણી દ્વિસંયોજક કેટાયનો બનવાના વલણમાં ઘટાડો સૂચવે છે. $E^\ominus$ ના ઓછા ઋણ મૂલ્યો તરફનું સામાન્ય વલણ પ્રથમ અને દ્વિતીય આયનીકરણ એન્ટાલ્પીના સરવાળામાં વધારા સાથે સંકળાયેલું છે. તે નોંધવું રસપ્રદ છે કે Mn, Ni અને Znના $E^\ominus$ મૂલ્યો સામાન્ય વલણની અપેક્ષા કરતાં વધુ ઋણ હોય છે. જ્યારે Mn^{2+} માં અર્ધપૂર્ણ ભરાયેલી d પેટાકોશ (d^5) અને ઝિંકમાં પૂર્ણ ભરાયેલી d પેટાકોશની (d^{10}) સ્થાયીતા તેમના $E^\ominus$ મૂલ્યો સાથે સંબંધિત છે. નિકલ માટે $E^\ominus$ નું મૂલ્ય તેની સૌથી વધુ ઋણ જલીયકરણ એન્ટાલ્પી સાથે સંબંધિત છે.

M^{3+} / M^{2+} રેડોક્ષ યુગ્મના $E^\ominus$ મૂલ્યો (કોષ્ટક 8.2)ના અવલોકનો દર્શાવે છે કે જલીય દ્રાવણોમાં Mn^{3+} અને Co^{3+} આયનો પ્રબળ ઓક્સિડેશનકર્તાઓ છે. Ti^{2+} , V^{2+} અને Cr^{2+} પ્રબળ રિડક્શનકર્તાઓ છે અને તેઓ મંદ એસિડમાંથી હાઇડ્રોજન મુક્ત કરે છે. દા.ત.,



કોયડો 8.6 સંક્રાંતિ ધાતુઓની પ્રથમ હરોળ માટે $E^\ominus$ મૂલ્યો :

$E^\ominus$	V	Cr	Mn	Fe	Co	Ni	Cu
(M^{2+}/M)	-1.18	-0.91	-1.18	-0.44	-0.28	-0.25	+0.34

ઉપરના મૂલ્યોમાં અનિયમિતતાને સમજાવો.

ઉકેલ :

$E^\ominus (M^{2+}/M)$ મૂલ્યો નિયમિત નથી, જેને આયનીકરણ એન્ટાલ્પી ($\Delta_f H_1 + \Delta_f H_2$)માં અનિયમિત પરિવર્તન અને ઊર્ધ્વપાતન એન્ટાલ્પી કે જે મેંગેનીઝ અને વેનેડિયમ માટે સાપેક્ષીય રીતે ઘણી ઓછી હોય છે તેના દ્વારા સમજાવી શકાય છે.

કોયડો 8.7

Mn^{3+}/Mn^{2+} યુગ્મ માટે $E^\ominus$ નું મૂલ્ય Cr^{3+}/Cr^{2+} અથવા Fe^{3+}/Fe^{2+} ના $E^\ominus$ મૂલ્ય કરતાં ઘણું વધારે ધન શા માટે હોય છે ? સમજાવો.

ઉકેલ :

આ માટે Mnની તૃતીય આયનીકરણ ઊર્જાનું વધુ મૂલ્ય (જ્યાં જરૂરી ફેરફાર d^5 થી d^4 નો છે) મુખ્યત્વે જવાબદાર છે. આ તે પણ સમજાવે છે કે Mnની +3 અવસ્થાનું મહત્વ શા માટે ઓછું છે.

લખાણ સંબંધિત પ્રશ્નો

8.6 કોઈ ધાતુ તેની સૌથી ઊંચી ઓક્સિડેશન અવસ્થા શા માટે માત્ર તેના ઓક્સાઇડ અને ફ્લોરાઇડ સંયોજનમાં દર્શાવે છે ?

8.7 Cr^{2+} અથવા Fe^{2+} પૈકી કોણ પ્રબળ રિડક્શનકર્તા છે ? શા માટે ?

8.3.9 ચુંબકીય ગુણધર્મો (Magnetic Properties)

પદાર્થ પર જ્યારે ચુંબકીય ક્ષેત્ર લાગુ પાડવામાં આવે છે ત્યારે મુખ્યત્વે બે પ્રકારની ચુંબકીય વર્તણૂક જોવા મળે છે. પ્રતિચુંબકત્વ (diamagnetism) અને અનુચુંબકત્વ (paramagnetism) (એકમ 1). પ્રતિચુંબકીય પદાર્થો લાગુ પાડેલા ક્ષેત્ર દ્વારા અપાકર્ષાય છે જ્યારે અનુચુંબકીય પદાર્થો આકર્ષાય છે. જે પદાર્થો લાગુ પાડેલા ક્ષેત્ર દ્વારા અતિ

પ્રબળ રીતે આકર્ષાય છે તેમને લોહચુંબકીય પદાર્થો (Ferromagnetic) કહે છે. વાસ્તવમાં લોહચુંબકત્વ (Ferromagnetism) અનુચુંબકત્વનું ચરમ સ્વરૂપ છે. મોટા ભાગના સંક્રાંતિ ધાતુ આયનો અનુચુંબકીય છે.

અનુચુંબકત્વ અયુગ્મિત ઇલેક્ટ્રોનની હાજરીના કારણે ઉત્પન્ન થાય છે, દરેક આવા ઇલેક્ટ્રોન ચુંબકીય ચાકમાત્રા ધરાવે છે, જે તેના ભ્રમણ કોણીય વેગમાન (spin angular momentum) અને કક્ષકીય કોણીય સંવેગ (orbital angular momentum) સાથે સંકળાયેલ હોય છે. સંક્રાંતિ ધાતુઓની પ્રથમ શ્રેણીના સંયોજનો માટે કક્ષકીય કોણીય સંવેગનો ફાળો અસરકારક રીતે શમિત (quenched) થાય છે અને તેથી તેની કોઈ અર્થસૂચકતા રહેતી નથી. આ માટે ચુંબકીય ચાકમાત્રાને અયુગ્મિત ઇલેક્ટ્રોનની સંખ્યા દ્વારા નક્કી કરવામાં આવે છે અને તેની ગણતરી ‘ભ્રમણ-માત્ર’ સૂત્ર દ્વારા કરવામાં આવે છે એટલે કે

$$\mu = \sqrt{n(n+2)}$$

જ્યાં n અયુગ્મિત ઇલેક્ટ્રોનની સંખ્યા છે અને μ ચુંબકીય ચાકમાત્રા છે, જેનો એકમ બોહ્ર મેગ્નેટોન (BM) છે. એક અયુગ્મિત ઇલેક્ટ્રોનની ચુંબકીય ચાકમાત્રા 1.73 બોહ્ર મેગ્નેટોન (BM) હોય છે.

અયુગ્મિત ઇલેક્ટ્રોનની સંખ્યા વધવાની સાથે ચુંબકીય ચાકમાત્રા વધે છે આમ, અવલોકિત ચુંબકીય ચાકમાત્રા પરમાણુ, અણુ અથવા આયનમાં રહેલા અયુગ્મિત ઇલેક્ટ્રોનની સંખ્યા અંગેનું ઉપયોગી સૂચન કરે છે. પ્રથમ શ્રેણીના સંક્રાંતિ તત્ત્વોના કેટલાક આયનો માટે ‘ભ્રમણ-માત્ર’ સૂત્રથી ગણતરી કરેલા (સૈદ્ધાંતિક) અને પ્રાયોગિક રીતે મેળવેલા ચુંબકીય ચાકમાત્રાના મૂલ્યોને કોષ્ટક 8.7માં દર્શાવેલા છે. પ્રાયોગિક મૂલ્યો મુખ્યત્વે દ્રાવણમાં જળયુક્ત આયનો અથવા ઘન અવસ્થા માટે છે.

કોષ્ટક 8.7 : ગણતરી કરેલી અને અવલોકિત ચુંબકીય ચાકમાત્રા (BM)

આયન	ઇલેક્ટ્રોનીય રચના	અયુગ્મિત ઇલેક્ટ્રોન	ચુંબકીય ચાકમાત્રા	
			ગણતરી કરેલી	અવલોકિત
Sc ³⁺	3d ⁰	0	0	0
Ti ³⁺	3d ¹	1	1.73	1.75
Ti ²⁺	3d ²	2	2.84	2.76
V ²⁺	3d ³	3	3.87	3.86
Cr ²⁺	3d ⁴	4	4.90	4.80
Mn ²⁺	3d ⁵	5	5.92	5.96
Fe ²⁺	3d ⁶	4	4.90	5.3 - 5.5
Co ²⁺	3d ⁷	3	3.87	4.4 - 5.2
Ni ²⁺	3d ⁸	2	2.84	2.9 - 3.4
Cu ²⁺	3d ⁹	1	1.73	1.8 - 2.2
Zn ²⁺	3d ¹⁰	0	0	

કોયડો 8.8

જો કોઈ પરમાણુનો પરમાણ્વીય ક્રમાંક 25 હોય તો, તેના જલીય દ્રાવણમાં દ્વિસંયોજક આયનની ચુંબકીય ચાકમાત્રા ગણો.

ઉકેલ :

જલીયદ્રાવણમાં પરમાણ્વીયક્રમાંક 25 વાળો દ્વિસંયોજક આયન d⁵ ઇલેક્ટ્રોનીય રચના (પાંચ અયુગ્મિત ઇલેક્ટ્રોન) ધરાવે છે. તેથી ચુંબકીય ચાકમાત્રા $\mu = \sqrt{5(5+2)} = 5.92 \text{ BM}$ થાય.

8.8 M^{2+} (aq) આયન ($Z = 27$)ની 'ભ્રમણ-માત્ર' ચુંબકીય ચાકમાત્રા ગણો.

8.3.10 રંગીન આયનોનું નિર્માણ (Formation of Coloured Ions)

જ્યારે નીચી ઊર્જાવાળી d કક્ષકમાંથી ઇલેક્ટ્રોન ઊંચી ઊર્જાવાળી d કક્ષકમાં ઉત્તેજિત થાય છે ત્યારે ઉત્તેજિત ઊર્જા અવશોષિત પ્રકાશની આવૃત્તિને અનુરૂપ હોય છે (એકમ 9). સામાન્ય રીતે આ આવૃત્તિ દૃશ્ય ક્ષેત્રમાં હોય છે. અવલોકિત રંગ અવશોષિત પ્રકાશના પૂરક રંગને અનુરૂપ હોય છે. અવશોષિત પ્રકાશની આવૃત્તિ લિગેન્ડના સ્વભાવ દ્વારા નક્કી કરવામાં આવે છે. જલીય દ્રાવણોમાં જ્યાં પાણીના અણુઓ લિગેન્ડ તરીકે

હોય છે ત્યારે આયનોના જોવા મળતા રંગોની યાદીને કોષ્ટક 8.8માં દર્શાવેલી છે. d -વિભાગના કેટલાંક તત્વોના રંગીન દ્રાવણોને આકૃતિ 8.5માં ઉદાહરણ તરીકે દર્શાવ્યા છે.



આકૃતિ 8.5 : પ્રથમ શ્રેણીના કેટલાક ધાતુ આયનોના જલીય દ્રાવણોના રંગ, ડાબીથી જમણી બાજુ તરફ : V^{4+} , V^{3+} , Mn^{2+} , Fe^{3+} , Co^{2+} , Ni^{2+} અને Cu^{2+}

કોષ્ટક 8.8 : પ્રથમ સંક્રાંતિ શ્રેણીના કેટલાક ધાતુ આયનોના (જળયુક્ત) રંગ

ઇલેક્ટ્રોનીય રચના	ઉદાહરણ	રંગ
$3d^0$	Sc^{3+}	રંગવિહીન
$3d^0$	Ti^{4+}	રંગવિહીન
$3d^1$	Ti^{3+}	જાંબુડીયો
$3d^1$	V^{4+}	વાદળી
$3d^2$	V^{3+}	લીલો
$3d^3$	V^{2+}	જાંબલી
$3d^3$	Cr^{3+}	જાંબલી
$3d^4$	Mn^{3+}	જાંબલી
$3d^4$	Cr^{2+}	વાદળી
$3d^5$	Mn^{2+}	ગુલાબી
$3d^5$	Fe^{3+}	પીળો
$3d^6$	Fe^{2+}	લીલો
$3d^6 3d^7$	$Co^{3+} Co^{2+}$	વાદળી ગુલાબી
$3d^8$	Ni^{2+}	લીલો
$3d^9$	Cu^{2+}	વાદળી
$3d^{10}$	Zn^{2+}	રંગવિહીન


8.3.11 સંકીર્ણ સંયોજનોનું નિર્માણ (Formation of Complex Compounds)

સંકીર્ણ સંયોજનો એવા સંયોજનો છે કે જેમાં ધાતુ આયનો નિશ્ચિત સંખ્યામાં ઋણાયન અથવા તટસ્થ અણુઓ સાથે બંધ બનાવીને લાક્ષણિક ગુણધર્મોવાળી સંકીર્ણ સ્પિસીઝ બનાવે છે. આના કેટલાક ઉદાહરણો : $[Fe(CN)_6]^{3-}$, $[Fe(CN)_6]^{4-}$, $[Cu(NH_3)_4]^{2+}$ અને $[PtCl_4]^{2-}$ (એકમ 9માં સંકીર્ણ સંયોજનોના રસાયણવિજ્ઞાનની



ઊંડાણમાં ચર્ચા કરવામાં આવી છે). સંક્રાંતિ ધાતુઓ મોટી સંખ્યામાં સંકીર્ણ સંયોજનો બનાવે છે. આમ થવાનું કારણ ધાતુઆયનોનું સાપેક્ષીય નાનું કદ, તેઓના ઊંચા આયનીય વીજભાર અને બંધ બનાવવા માટે d કક્ષકોની પ્રાપ્યતા છે.

8.3.12 ઉદ્દીપકીય ગુણધર્મો (Catalytic Properties)

સંક્રાંતિ ધાતુઓ અને તેમના સંયોજનો તેમની ઉદ્દીપકીય સક્રિયતા માટે જાણીતા છે. આ સક્રિયતા તેમની બહુ ઓક્સિડેશન અવસ્થાઓને અનુસરવાની અને સંકીર્ણ બનાવવાની ક્ષમતાને કારણે હોય છે. આના કેટલાક ઉદાહરણો વેનેડિયમ (V) ઓક્સાઇડ (સંપર્ક પ્રક્રમમાં), સૂક્ષ્મવિભાજિત આયર્ન (હેબર પ્રક્રમમાં) અને નિકલ (ઉદ્દીપકીય હાઇડ્રોજનીકરણમાં) છે. ઉદ્દીપકના ઘન પૃષ્ઠ પર પ્રક્રિયકોના અણુઓ અને ઉદ્દીપકની પૃષ્ઠના પરમાણુઓ વચ્ચે બંધ બનેલા હોય છે (પ્રથમ શ્રેણીની સંક્રાંતિ ધાતુઓ 3d અને 4s ઇલેક્ટ્રોનોને બંધન માટે ઉપયોગમાં લે છે). આના પરિણામે ઉદ્દીપકના પૃષ્ઠ પર પ્રક્રિયકોની સાંદ્રતામાં વધારો થાય છે અને પ્રક્રિયકોના અણુઓમાં રહેલા બંધો પણ નિર્ભળ બને છે (સક્રિયકરણ ઊર્જા ઘટે છે). ઓક્સિડેશન અવસ્થાઓમાં ફેરફાર થવાના કારણે પણ સંક્રાંતિ ધાતુઓ ઉદ્દીપક તરીકે વધુ અસરકારક બને છે. ઉદાહરણ તરીકે આયર્ન(III), આયોડાઇડ અને પરસલ્ફેટ આયનો વચ્ચેની પ્રક્રિયાને ઉદ્દીપિત કરે છે.



આ ઉદ્દીપકીય ક્રિયાનું સ્પષ્ટીકરણ નીચે મુજબ આપી શકાય છે :



8.3.13 આંતરાલીય સંયોજનોનું નિર્માણ (Formation of Interstitial Compounds)

જ્યારે સંક્રાંતિ ધાતુઓના સ્ફટિક લેટિસમાં અંદરના ભાગમાં નાના અણુઓ જેવા કે H, C અથવા N ગોઠવાય છે ત્યારે આંતરાલીય સંયોજનો બને છે. સામાન્ય રીતે તેઓ બિનતત્વયોગમિતિય હોય છે અને તેઓ નથી આયનીય હોતા કે નથી સહસંયોજક હોતા, ઉદાહરણ તરીકે, TiC, Mn₄N, Fe₃H, VH_{0.56} અને TiH_{1.7} વગેરે દર્શાવેલા સૂત્રો ધાતુની સામાન્ય ઓક્સિડેશન અવસ્થા દર્શાવતા નથી. તેમના સંઘટનના સ્વભાવના કારણે આ સંયોજનોને આંતરાલીય સંયોજનો તરીકે ઓળખવામાં આવે છે. આ સંયોજનોની મુખ્ય ભૌતિક અને રાસાયણિક લાક્ષણિકતાઓ નીચે મુજબની છે :

- તેઓ ઊંચા ગલનબિંદુ ધરાવે છે, જે તેમની શુદ્ધ ધાતુઓના ગલનબિંદુ કરતાં પણ ઊંચા હોય છે.
- તેઓ વધુ સખત હોય છે, કેટલાક બોરાઇડ સંયોજનો કઠિનતામાં હીરા જેવા છે.
- તેઓ ધાત્વીય વાહકતા જાળવી રાખે છે.
- તેઓ રાસાયણિક રીતે નિષ્ક્રિય હોય છે.

8.3.14 મિશ્રધાતુ નિર્માણ (Alloy Formation)

મિશ્રધાતુ ધાતુઓનું મિશ્રણ છે, જે તેના ઘટક તત્વોને મિશ્ર કરીને બનાવાય છે. મિશ્રધાતુ સમાંગી ઘન દ્રાવણો હોઈ શકે છે જેમાં એક ધાતુના પરમાણુઓ, બીજી ધાતુના પરમાણુઓમાં યાદચ્છિક (અનિયમિત) રીતે વિતરિત થયેલા હોય છે. આવી મિશ્રધાતુઓની બનાવટ એવા પરમાણુઓ દ્વારા થાય છે કે જેમની ધાત્વીય ત્રિજ્યાઓમાં 15 %થી ઓછો તફાવત હોય. સંક્રાંતિ ધાતુઓની ત્રિજ્યાઓ અને અન્ય લાક્ષણિકતાઓમાં સામ્યતાના કારણે તેઓ સરળતાથી મિશ્રધાતુઓ બનાવે છે. આ રીતે મળતી મિશ્રધાતુ સખત હોય છે અને તેઓ ઊંચા ગલનબિંદુ ધરાવે છે. ફેરસ મિશ્રધાતુઓ સૌથી વધુ પ્રચલિત છે. વિવિધ પ્રકારના સ્ટીલ અને સ્ટેનલેસ સ્ટીલના ઉત્પાદન માટે ક્રોમિયમ, વેનેડિયમ, ટંગસ્ટન, મોલિબ્ડેનમ અને મેંગેનીઝનો ઉપયોગ થાય છે. સંક્રાંતિ ધાતુઓ અને અસંક્રાંતિ ધાતુઓ સાથેની મિશ્રધાતુઓ જેવી કે પિત્તળ (કોપર-ઝિંક) અને કાંસુ (કોપર-ટિન) પણ ઘણું ઔદ્યોગિક મહત્વ ધરાવે છે.

કોયડો 8.9 ઓક્સિડેશન અવસ્થાના ‘વિષમીકરણ’નો અર્થ શું થાય છે ? એક ઉદાહરણ આપો.

ઉકેલ : જ્યારે એક ચોક્કસ ઓક્સિડેશન અવસ્થા તેનાથી નીચી અને ઊંચી ઓક્સિડેશન અવસ્થાઓની સરખામણીમાં ઓછી સ્થાયી હોય તો તેનું વિષમીકરણ થાય છે. ઉદાહરણ તરીકે, મેંગેનીઝ (VI) એસિડિક દ્રાવણમાં મેંગેનીઝ (VII) અને મેંગેનીઝ (IV) ની સરખામણીમાં ઓછું સ્થાયી છે.



લખાણ સંબંધિત પ્રશ્ન

8.9 સમજાવો કે Cu^+ આયન જલીય દ્રાવણોમાં શા માટે સ્થાયી હોતો નથી ?

8.4 સંક્રાંતિ તત્વોના કેટલાક

અગત્યના સંયોજનો (Some Important Compounds of Transition Elements)

8.4.1 ધાતુઓના ઓક્સાઇડ અને ઓક્સોએનાયન સંયોજનો

(Oxides and Oxoanions of Metals)


સામાન્ય રીતે ઊંચા તાપમાને સંક્રાંતિ ધાતુઓની ઓક્સિજન સાથેની પ્રક્રિયા દ્વારા આ ઓક્સાઇડ સંયોજનો બનાવવામાં આવે છે. સ્કેન્ડિયમ સિવાયની બધી ધાતુઓ MO ઓક્સાઇડ સંયોજનો બનાવે છે, જે આયનીય હોય છે. આ ઓક્સાઇડ સંયોજનોમાંથી સૌથી ઊંચો ઓક્સિડેશન આંક તેમના સમૂહ ક્રમાંકને સમાન હોય છે, જેવું Sc_2O_3 થી Mn_2O_7 સુધી જોવા મળે છે. સમૂહ 7 પછી Fe_2O_3 ઉપરના Feના ઓક્સાઇડ સંયોજનો જાણીતા નથી. ઓક્સાઇડ સંયોજનો ઉપરાંત ઓક્સોકેટાયનો V^{V} ને VO^{2+} તરીકે V^{IV} ને VO^{2+} તરીકે અને Ti^{IV} ને TiO^{2+} તરીકે સ્થાયીતા આપે છે.

જેમ ધાતુઓનો ઓક્સિડેશન આંક વધે છે તેમ ઓક્સાઇડ સંયોજનોનું આયનીય લક્ષણ ઘટે છે. Mnના કિસ્સામાં Mn_2O_7 સહસંયોજક લીલો તૈલી પદાર્થ છે. જ્યારે CrO_3 અને V_2O_5 નીચા ગલનબિંદુઓ ધરાવે છે. આ ઊંચા ઓક્સાઇડ સંયોજનોમાં એસિડિક લક્ષણ મુખ્ય હોય છે.


આમ, Mn_2O_7 , HMnO_4 આપે છે તથા CrO_3 , H_2CrO_4 અને $\text{H}_2\text{Cr}_2\text{O}_7$ આપે છે. V_2O_5 ઊભયધર્મી હોવા છતાં મુખ્યત્વે એસિડિક છે અને તે VO_4^{3-} તેમજ VO_2^+ ક્ષાર આપે છે. વેનેડિયમના કિસ્સામાં બેઝિક V_2O_3 થી ઓછું બેઝિક V_2O_4 અને ઊભયધર્મી V_2O_5 સુધી ક્રમિક ફેરફાર થાય છે. V_2O_4 એસિડ સંયોજનોમાં દ્રાવ્ય થઈને VO^{2+} ક્ષાર બનાવે છે. આવી જ રીતે V_2O_5 બેઈઝ તેમજ એસિડ સંયોજનો સાથે પ્રક્રિયા કરી અનુક્રમે VO_4^{3-} અને VO_4^+ બનાવે છે. પૂર્ણપણે અભિલક્ષણિત CrO બેઈઝ છે પરંતુ Cr_2O_3 ઊભયધર્મી છે.

પોટેશિયમ ડાયક્રોમેટ $\text{K}_2\text{Cr}_2\text{O}_7$


પોટેશિયમ ડાયક્રોમેટ ચર્મ ઉદ્યોગમાં વધુ અગત્યના રસાયણ તરીકે અને ઘણા એજો સંયોજનોની બનાવટ માટે ઓક્સિડેશનકર્તા તરીકે વપરાય છે. સામાન્ય રીતે ડાયક્રોમેટ સંયોજનોને ક્રોમેટમાંથી બનાવાય છે, ક્રોમાઈટ અયસ્કની (FeCr_2O_4) વધુ પડતી હવાની હાજરીમાં સોડિયમ અથવા પોટેશિયમ કાર્બોનેટ સાથેની સંગલન પ્રક્રિયા દ્વારા ક્રોમેટ મેળવવામાં આવે છે. સોડિયમ કાર્બોનેટ સાથેની આ પ્રક્રિયા નીચે મુજબ થાય છે:






સોડિયમ ક્રોમેટના પીળા દ્રાવણને ગાળ્યા બાદ તેને સલ્ફ્યુરિક એસિડ વડે એસિડિક બનાવતા મળતા દ્રાવણમાંથી નારંગી રંગના સોડિયમ ડાયક્રોમેટનું $\text{Na}_2\text{Cr}_2\text{O}_7 \cdot 2\text{H}_2\text{O}$ સ્ફટિકીકરણ કરી શકાય છે.




સોડિયમ ડાયક્રોમેટ, પોટેશિયમ ડાયક્રોમેટ કરતાં વધુ દ્રાવ્ય હોય છે. તેથી સોડિયમ ડાયક્રોમેટના દ્રાવણની પોટેશિયમ ક્લોરાઇડ સાથેની પ્રક્રિયાથી પોટેશિયમ ડાયક્રોમેટને બનાવવામાં આવે છે.



પોટેશિયમ ડાયક્રોમેટના નારંગી રંગના સ્ફટિકોનું સ્ફટિકીકરણ થાય છે. જલીય દ્રાવણમાં ક્રોમેટ આયનો અને ડાયક્રોમેટ આયનો આંતરપરિવર્તનશીલ હોય છે, જેનો આધાર દ્રાવણની pH પર રહેલો છે. ક્રોમેટ અને ડાયક્રોમેટમાં ક્રોમિયમની ઓક્સિડેશન અવસ્થા સમાન હોય છે.



ક્રોમેટ આયન




ડાયક્રોમેટ આયન


ક્રોમેટ આયન, CrO_4^{2-} અને ડાયક્રોમેટ આયન, $\text{Cr}_2\text{O}_7^{2-}$ ના બંધારણો નીચે દર્શાવ્યા છે. ક્રોમેટ આયન સમચતુષ્ફલકીય હોય છે, જ્યારે ડાયક્રોમેટ આયનમાં બે સમચતુષ્ફલકોના શીર્ષ એકબીજા સાથે ભાગીદારીમાં હોય

છે, જેમાં Cr-O-Cr બંધકોણનું મૂલ્ય 126° હોય છે.


સોડિયમ અને પોટેશિયમ ડાયક્રોમેટ સંયોજનો પ્રબળ ઓક્સિડેશનકર્તાઓ છે. સોડિયમ ક્ષાર પાણીમાં વધુ દ્રાવ્યતા ધરાવતા હોય છે અને તે કાર્બનિક રસાયણવિજ્ઞાનમાં ઓક્સિડેશનકર્તા તરીકે વધુ ઉપયોગમાં લેવાય છે. કદમાપક પૃથક્કરણમાં પોટેશિયમ ડાયક્રોમેટને પ્રાથમિક પ્રમાણિત પદાર્થ તરીકે ઉપયોગમાં લેવાય છે. એસિડિક દ્રાવણમાં તેની ઓક્સિડેશન કરવાની ક્રિયાને નીચે મુજબ નિરૂપિત કરી શકાય છે :



આમ, એસિડમય પોટેશિયમ ડાયક્રોમેટ આયોડાઇડનું આયોડિનમાં, સલ્ફાઇડનું સલ્ફરમાં, ટિન(II)નું ટિન(IV)માં અને આયર્ન(II) ક્ષારોનું આયર્ન(III)માં ઓક્સિડેશન કરશે. આ અર્ધપ્રક્રિયાઓને નીચે નોંધવામાં આવી છે.





રિડક્શનકર્તા માટેની અર્ધપ્રક્રિયામાં પોટેશિયમ ડાયક્રોમેટ માટેની અર્ધપ્રક્રિયાને ઉમેરીને સંપૂર્ણ આયનીય સમીકરણ મેળવી શકાય છે. દા.ત.,




પોટેશિયમ પરમૅંગેનેટ, KMnO_4


MnO_2 ને આલ્કલી ધાતુ હાઇડ્રોક્સાઇડ અને KNO_3 જેવા ઓક્સિડેશનકર્તાની સાથે સંગલિત કરીને પોટેશિયમ પરમૅંગેનેટ બનાવવામાં આવે છે. આ ઘેરા લીલા રંગનો K_2MnO_4 બનાવે છે, જે તટસ્થ અથવા એસિડિક દ્રાવણમાં વિષમીકરણ પામીને પરમૅંગેનેટ આપે છે.



વ્યાપારિક સ્તરે તેને MnO_2 નું આલ્કલાઇન માધ્યમમાં ઓક્સિડેશન કરનારી સંગલન (fusion) પ્રક્રિયા કર્યા બાદ મૅંગેનેટ(VI)ના વિદ્યુત વિભાજનીય ઓક્સિડેશન દ્વારા બનાવવામાં આવે છે.



પ્રયોગશાળામાં મેંગેનીઝ (II) આયનના ક્ષાર પરઓક્સોડાયસલ્ફેટ દ્વારા પરમેંગેનેટમાં ઓક્સિડેશન પામે છે.







પોટેશિયમ પરમેંગેનેટ ઘેરા જાંબુડીયા (લગભગ કાળો) રંગના સ્ફટિકો બનાવે છે, જે KClO_4 સાથે સમબંધારણીય હોય છે. આ ક્ષાર પાણીમાં વધુ દ્રાવ્ય નથી (293 K તાપમાને 6.4 g / 100 g પાણીમાં) પરંતુ જ્યારે તેને 513 K તાપમાને ગરમ કરવામાં આવે છે ત્યારે તે વિઘટન પામે છે.



તેના બે ભૌતિક ગુણધર્મો વધુ રસપ્રદ છે : તેનો અત્યંત ઘેરો રંગ અને પ્રતિયુંબકત્વ હોવાની સાથે તાપમાન પર આધારિત નિર્બળ અનુયુંબકત્વ છે. આ બાબતને અણુકક્ષક વાદના ઉપયોગ દ્વારા સમજાવી શકાય છે, જે આ પુસ્તકના અભ્યાસ બહારનું છે.



મેંગેનેટ અને પરમેંગેનેટ આયનો સમયતુલ્યકીય છે. ઓક્સિજનની p કક્ષકો અને મેંગેનીઝની d કક્ષકોના સંમિશ્રણથી π બંધ બને છે. લીલો મેંગેનેટ આયન એક અયુગ્મિત ઇલેક્ટ્રોનના કારણે અનુયુંબકીય હોય છે પરંતુ પરમેંગેનેટ આયન પ્રતિયુંબકીય હોય છે.

એસિડમય પરમેંગેનેટ દ્રાવણ ઓક્સિડેટનું કાર્બન ડાયોક્સાઇડમાં, આયર્ન (II)નું આયર્ન(III)માં, નાઇટ્રાઇટનું નાઇટ્રેટમાં અને આયોડાઇડનું મુક્ત આયોડિનમાં ઓક્સિડેશન કરે છે. રિડક્શનકર્તાઓની અર્ધપ્રક્રિયાઓ :



રિડક્શનકર્તાની અર્ધપ્રક્રિયામાં KMnO_4 માટેની અર્ધપ્રક્રિયાને ઉમેરીને સંપૂર્ણ પ્રક્રિયા લખી શકાય છે, જો જરૂર જણાય તો તેને સમતોલિત કરવામાં આવે છે.

આપણે પરમેંગેનેટનું મેંગેનેટ, મેંગેનીઝ ડાયોક્સાઇડ અને મેંગેનીઝ (II) ક્ષારમાં રિડક્શનને અર્ધપ્રક્રિયા દ્વારા નીચે મુજબ નિરૂપિત કરી શકીએ.




આપણે સારી રીતે જોઈ શકીએ છીએ કે દ્રાવણમાં હાઇડ્રોજન આયનની સાંદ્રતા પ્રક્રિયાને અસર કરવામાં મહત્વનો ભાગ ભજવે છે. જોકે ઘણી પ્રક્રિયાઓને રેડોક્ષ પોટેન્શિયલની મદદથી સમજાવી શકાય છે, પ્રક્રિયાની ગતિકી પણ એક અગત્યનું પરિબળ છે. પરમેંગેનેટે $[\text{H}^+] = 1$ પર પાણીનું ઓક્સિડેશન કરવું જોઈએ પરંતુ પ્રાયોગિક રીતે આ પ્રક્રિયા અત્યંત ધીમી હોય છે જ્યાં સુધી મેંગેનીઝ(II) આયનો હાજર ન હોય અથવા તાપમાન વધારવામાં ન આવે.



KMnO_4 ની કેટલીક અગત્યની ઓક્સિડેશન પ્રક્રિયાઓ નીચે આપેલી છે.

I. એસિડ દ્રાવણોમાં :


(a) પોટેશિયમ આયોડાઇડમાંથી આયોડિન મુક્ત થાય છે.



(b) Fe^{2+} આયન(લીલા)નું Fe^{3+} (પીળા)માં રૂપાંતર થાય છે.




સમયતુલ્યકીય મેંગેનેટ (લીલો) આયન





સમયતુલ્યકીય પરમેંગેનેટ (જાંબુડીયો) આયન


- (c) 333 K તાપમાને ઓક્સિડેટ આયન અથવા ઓક્સિડિક એસિડનું ઓક્સિડેશન થાય છે.




- (d) હાઈડ્રોજન સલ્ફાઈડ સલ્ફરમાં ઓક્સિડેશન પામે છે, જેમાં સલ્ફર અવક્ષેપિત થાય છે.



- (e) સલ્ફ્યુરસ એસિડ અથવા સલ્ફાઈટનું સલ્ફેટ અથવા સલ્ફ્યુરિક એસિડમાં ઓક્સિડેશન થાય છે.




- (f) નાઈટ્રાઈટનું નાઈટ્રેટમાં ઓક્સિડેશન થાય છે.




2. તટસ્થ અથવા નિર્બળ બેઝિક દ્રાવણોમાં :


- (a) આયોડાઈડનું આયોડેટમાં ઓક્સિડેશન પ્રક્રિયા નોંધનીય પ્રક્રિયા છે.



- (b) થાયોસલ્ફેટનું સલ્ફેટમાં લગભગ જથ્થાત્મક રીતે ઓક્સિડેશન થાય છે.



- (c) મેંગેનસ ક્ષારનું MnO_2 માં ઓક્સિડેશન થાય છે. ઝિંક સલ્ફેટ અથવા ઝિંક ઓક્સાઈડની હાજરી આ ઓક્સિડેશન પ્રક્રિયાને ઉદ્દીપિત કરે છે.



નોંધ : હાઈડ્રોકલોરિક એસિડની હાજરીમાં પરમેંગેનેટ અનુમાપન અસંતોષકારક હોય છે, કારણ કે હાઈડ્રોકલોરિક એસિડ કલોરિનમાં ઓક્સિડેશન પામે છે.

ઉપયોગો : પોટેશિયમ પરમેંગેનેટનો વૈશ્લેષિક રસાયણવિજ્ઞાનમાં ઉપયોગ ઉપરાંત સાંશ્લેષિત કાર્બનિક રસાયણવિજ્ઞાનમાં તેનો ઉપયોગ પસંદગીયુક્ત ઓક્સિડેશનકર્તા તરીકે થાય છે. તેનો ઉપયોગ ઊન, રૂ, રેશમ અને અન્ય કાપડના રેસાઓના વિરંજનમાં થાય છે. તે તૈલીપદાર્થોને રંગવિહીન બનાવવામાં પણ ઉપયોગી થાય છે, જેનો આધાર તેની ઓક્સિડેશન કરવાની ક્ષમતાની પ્રબળતા પર રહેલો છે.

આંતરસંક્રાંતિ તત્ત્વો (f-વિભાગ)

f-વિભાગ બે શ્રેણીઓ ધરાવે છે, લેન્થેનોઈડ્સ (લેન્થેનમ પછીના ચૌદ તત્ત્વો) અને એક્ટિનોઈડ્સ (એક્ટિનિયમ પછીનાં ચૌદ તત્ત્વો). લેન્થેનમ, લેન્થેનોઈડ્સને બહુ જ મળતો આવે છે, તેથી લેન્થેનોઈડ્સની દરેક ચર્ચામાં લેન્થેનમને સમાવવામાં આવે છે. આ તત્ત્વો માટે સામાન્ય સંજ્ઞા Ln ઉપયોગમાં લેવાય છે. આવી જ રીતે એક્ટિનોઈડ્સની ચર્ચામાં આ શ્રેણીનાં ચૌદ તત્ત્વો ઉપરાંત એક્ટિનિયમને પણ સમાવવામાં આવે છે. કોઈ પણ શ્રેણીના સંક્રાંતિ તત્ત્વોની સરખામણીમાં લેન્થેનોઈડ્સ એકબીજા સાથે વધુ નજીકની સમાનતા દર્શાવે છે. આ તત્ત્વો માત્ર એક જ ઓક્સિડેશન અવસ્થા ધરાવે છે અને તેમનું રસાયણવિજ્ઞાન આ સમાન ગુણધર્મોવાળાં તત્ત્વોના કદ અને કેન્દ્રિય વીજભારમાં થતા અલ્પ ફેરફારથી શ્રેણીમાં થતી અસરની સમીક્ષા કરવાની ઉત્તમ તક પૂરી પાડે છે. બીજી તરફ એક્ટિનોઈડ્સનું રસાયણવિજ્ઞાન ઘણું વધારે જટિલ છે. જટિલતાનું એક કારણ આ તત્ત્વોની ઓક્સિડેશન અવસ્થાઓનો વિસ્તૃત વિસ્તાર અને બીજું કારણ આ તત્ત્વોની રેડિયોસક્રિયતા છે, જે આ તત્ત્વોના અભ્યાસમાં વિશેષ મુશ્કેલીઓ ઊભી કરે છે. અહીંયા આ બે શ્રેણીઓનો અભ્યાસ અલગ રીતે કરીશું.

8.5 લેન્થેનોઈડ્સ (The Lanthanoids)


લેન્થેનમ અને લેન્થેનોઈડ્સના નામ (જેમના માટે સામાન્ય સંજ્ઞા Lnનો ઉપયોગ કરવામાં આવે છે), સંજ્ઞા, પરમાણ્વીય અને કેટલીક આયનીય અવસ્થાઓની ઇલેક્ટ્રોનીય રચનાઓ તથા પરમાણ્વીય અને આયનીય ત્રિજ્યાઓના મૂલ્યોને કોષ્ટક 8.9માં દર્શાવેલા છે.

8.5.1 ઇલેક્ટ્રોનીય રચના (Electronic Configuration)

અહીં એવું જોવા મળે છે કે આ તત્ત્વોના પરમાણુઓની ઇલેક્ટ્રોનીય રચનામાં $6s^2$ એકસમાન છે, પરંતુ $4f$ સ્તર જુદી જુદી રીતે ભરાય છે (કોષ્ટક 8.9). જોકે બધા ત્રિધનાયનો (બધા લેન્થેનોઇડ્સની સૌથી વધુ સ્થાયી ઓક્સિડેશન અવસ્થા)ની ઇલેક્ટ્રોનીય રચના $4f^n$ (વધતા જતા પરમાણ્વીય ક્રમાંકની સાથે $n = 1$ થી 14) સ્વરૂપે હોય છે.

8.5.2 પરમાણ્વીય અને આયનીય કદ (Atomic and Ionic Sizes)

લેન્થેનમથી લ્યુટેશિયમ સુધી પરમાણ્વીય અને આયનીય ત્રિજ્યાઓમાં થતો એકંદર ઘટાડો (લેન્થેનોઇડ સંકોચન) લેન્થેનોઇડ્સના રસાયણવિજ્ઞાનમાં એક અદ્વિતીય લક્ષણ છે. આની તૃતીય સંક્રાંતિ શ્રેણીનાં તત્ત્વોના રસાયણવિજ્ઞાન પર દૂરગામી અસર થાય છે.



આકૃતિ 8.6 : લેન્થેનોઇડ્સની આયનીય ત્રિજ્યાઓમાં વલણો

8.5.3 ઓક્સિડેશન અવસ્થાઓ (Oxidation States)

લેન્થેનોઇડ્સમાં La(II) અને Ln(III) સંયોજનો મુખ્ય સ્પિસીઝ છે. તેમ છતાં દ્રાવણમાં અથવા ઘન સંયોજનોમાં ક્યારેક $+2$ અને $+4$ આયનો પણ પ્રાપ્ત થાય છે. આ અનિયમિતતા (જેમ કે આયનીકરણ એન્ટાલ્પીમાં) ખાલી, અર્ધપૂર્ણ ભરાયેલી અથવા પૂર્ણ ભરાયેલી f -પેટાકોશની સવિશેષ સ્થાયીતાના કારણે જોવા મળે છે. આમ, Ce^{IV} બનવામાં તેની ઉમદાવાયુ ઇલેક્ટ્રોનીય રચના મદદરૂપ થાય છે પરંતુ તે પ્રબળ ઓક્સિડેશનકર્તા છે, જે સામાન્ય $+3$ અવસ્થામાં પાછા ફરી શકે છે. $\text{Ce}^{4+} / \text{Ce}^{3+}$ માટે E^0 નું મૂલ્ય $+1.74 \text{ V}$ છે જે સૂચવે છે કે તે પાણીનું ઓક્સિડેશન કરી શકે છે. જોકે આ પ્રક્રિયાનો વેગ ઘણો ધીમો હોય છે અને તેથી Ce(IV) એક સારો વૈશ્લેષિક પ્રક્રિયક છે. Pr , Nd , Tb અને Dy પણ $+4$ અવસ્થા દર્શાવે છે પરંતુ માત્ર MO_2 ઓક્સાઇડ સંયોજનોમાં જ. Eu^{2+} બે s ઇલેક્ટ્રોન ગુમાવાના કારણે બને છે અને તેની f^7 ઇલેક્ટ્રોનીય રચના આ આયન બનવાના કારણે હોય છે. જોકે Eu^{2+} એક પ્રબળ રિડક્શનકર્તા છે, જે સામાન્ય $+3$ અવસ્થામાં ફેરવાય છે. તેવી જ રીતે Yb^{2+} જે f^{14} ઇલેક્ટ્રોનીય રચના ધરાવતો રિડક્શનકર્તા છે. Tb^{IV} અર્ધપૂર્ણ ભરાયેલી f -કક્ષકો ધરાવે છે અને તે ઓક્સિડેશનકર્તા છે. સમેરિયમની વર્તણૂક યુરોપિયમ સાથે ઘણી બધી મળતી આવે છે, જે $+2$ અને $+3$ ઓક્સિડેશન અવસ્થાઓ દર્શાવે છે.

કોષ્ટક 8.9 : લેન્થેનમ અને લેન્થેનોઈડ્સની ઇલેક્ટ્રોનીય રચના અને ત્રિજ્યાઓ

પરમાણ્વીય ક્રમાંક	નામ	સંજ્ઞા	ઇલેક્ટ્રોનીય રચના*			ત્રિજ્યા/pm		
			Ln	Ln ²⁺	Ln ³⁺	Ln ⁴⁺	Ln	Ln ³⁺
57	લેન્થેનમ	La	5d ¹ 6s ²	5d ¹	4f ⁰		187	106
58	સિરિયમ	Ce	4f ¹ 5d ¹ 6s ²	4f ²	4f ¹	4f ⁰	183	103
59	પ્રેસિઓડિમિયમ	Pr	4f ³ 6s ²	4f ³	4f ²	4f ¹	182	101
60	નિઓડિમિયમ	Nd	4f ⁴ 6s ²	4f ⁴	4f ³	4f ²	181	99
61	પ્રોમિથિયમ	Pm	4f ⁵ 6s ²	4f ⁵	4f ⁴		181	98
62	સમેરિયમ	Sm	4f ⁶ 6s ²	4f ⁶	4f ⁵		180	96
63	યુરોપિયમ	Eu	4f ⁷ 6s ²	4f ⁷	4f ⁶		199	95
64	ગેડોલિનિયમ	Gd	4f ⁷ 5d ¹ 6s ²	4f ⁷ 5d ¹	4f ⁷		180	94
65	ટર્બિયમ	Tb	4f ⁹ 6s ²	4f ⁹	4f ⁸	4f ⁷	178	92
66	ડાયસ્પ્રોસિયમ	Dy	4f ¹⁰ 6s ²	4f ¹⁰	4f ⁹	4f ⁸	177	91
67	હોલ્મિયમ	Ho	4f ¹¹ 6s ²	4f ¹¹	4f ¹⁰		176	89
68	અર્બિયમ	Er	4f ¹² 6s ²	4f ¹²	4f ¹¹		175	88
69	થુલિયમ	Tm	4f ¹³ 6s ²	4f ¹³	4f ¹²		174	87
70	યટરબિયમ	Yb	4f ¹⁴ 6s ²	4f ¹⁴	4f ¹³		173	86
71	લ્યુટેશિયમ	Lu	4f ¹⁴ 5d ¹ 6s ²	4f ¹⁴ 5d ¹	4f ¹⁴	-	-	-

* માત્ર [Xe] અંતર્ભાગથી બહારના ઇલેક્ટ્રોન દર્શાવવામાં આવ્યા છે.


8.5.4 સામાન્ય લાક્ષણિકતાઓ (General Characteristics)

બધા લેન્થેનોઈડ્સ ચાંદી જેવી સફેદ નરમ ધાતુઓ છે અને હવામાં ઝડપથી નિસ્તેજ બને છે. પરમાણ્વીયક્રમાંક વધવાની સાથે કઠિનતા વધે છે, સમેરિયમ સ્ટીલ જેવી કઠિન હોય છે. તેમના ગલનબિંદુઓનો વિસ્તાર 1000થી 1200 K વચ્ચેનો હોય છે પરંતુ સમેરિયમ 1623 K તાપમાને પીગળે છે. તેઓ વિશિષ્ટ ધાત્વીય બંધારણ ધરાવે છે અને તેઓ ઉષ્મા અને વિદ્યુતના સુવાહકો છે. માત્ર Eu અને Yb અને ક્યારેક-ક્યારેક Sm અને Tm સિવાયના તત્ત્વો માટે ઘનતા અને અન્ય ગુણધર્મો સરળતાથી બદલાય છે.

અનેક ત્રિસંયોજક લેન્થેનોઈડ્સ આયનો ઘન અવસ્થામાં અને જલીય દ્રાવણોમાં રંગીન હોય છે. આ આયનોના રંગ f ઇલેક્ટ્રોનોની હાજરીના કારણે હોઈ શકે છે. La³⁺ અને Lu³⁺ કોઈ રંગ ધરાવતા નથી પરંતુ બાકીના આયનો રંગ ધરાવે છે. તેમ છતાં સંભવિત રીતે f સ્તરની ઉત્તેજનાના કારણે અવશોષણ પટ સાંકડો હોય છે. f⁰ પ્રકાર (La³⁺ અને Ce⁴⁺) અને f¹⁴ પ્રકાર (Yb²⁺ અને Lu³⁺) આયનો સિવાયના બધા લેન્થેનોઈડ્સ આયનો અનુચુંબકીય હોય છે. નિયોડિમિયમમાં અનુચુંબકત્વ મહત્તમ હોય છે.

લેન્થેનોઈડ્સની પ્રથમ આયનીકરણ એન્થાલ્પી લગભગ 600 kJmol⁻¹, દ્વિતીય આયનીકરણ એન્થાલ્પી લગભગ 1200 kJmol⁻¹ હોય છે, જે કેલ્શિયમને સમતુલ્ય હોય છે. તૃતીય આયનીકરણ એન્થાલ્પીમાં ફેરફારની ઊંડાણમાં ચર્ચા સૂચવે છે કે વિનિમય એન્થાલ્પીનું મહત્ત્વ (જેમ કે પ્રથમ સંક્રાંતિશ્રેણીની 3d કક્ષકોમાં) ખાલી, અર્ધ ભરાયેલી અને સંપૂર્ણ ભરાયેલી કક્ષકો f સ્તરને કેટલીક મર્યાદા સુધી સ્થાયીતા પ્રદાન કરવામાં જોવા મળે છે. આ બાબત લેન્થેનમ, ગેડોલિનિયમ અને લ્યુટેશિયમની તૃતીય આયનીકરણ એન્થાલ્પીના અસામાન્ય નીચા મૂલ્યો સૂચવે છે.

સામાન્ય રીતે શ્રેણીના પ્રારંભમાં રહેલા સભ્યો તેમની રાસાયણિક વર્તણૂકમાં કેલ્શિયમની જેમ વધુ પ્રતિક્રિયાત્મક હોય છે પરંતુ પરમાણ્વીય ક્રમાંક વધવાની સાથે તે એલ્યુમિનિયમની જેમ વર્તન કરે છે. અર્ધપ્રક્રિયા Ln³⁺(aq) + 3e⁻ → Ln(s) માટે Eu



આકૃતિ 8.7 : લેન્થેનોઇડ્સની રાસાયણિક પ્રક્રિયાઓ

સિવાય E° નું મૂલ્ય -2.2 થી -2.4 V ના ગાળામાં હોય છે. Eu માટે E° નું મૂલ્ય -2.0 V હોય છે. સ્વાભાવિક રીતે આ નાનો ફેરફાર છે. જ્યારે ધાતુઓએ હાઇડ્રોજન વાયુ સાથે ધીમેથી ગરમ કરવામાં આવે છે ત્યારે ધાતુઓ હાઇડ્રોજન સાથે સંયોજાય છે. જ્યારે ધાતુઓને કાર્બન સાથે ગરમ કરવામાં આવે છે ત્યારે કાર્બાઇડ સંયોજનો Ln_3C , Ln_2C_3 અને LnC_2 બને છે. તેઓ મંદ એસિડ સંયોજનોમાંથી હાઇડ્રોજન વાયુ મુક્ત કરે છે અને હેલોજન સંયોજનો સાથે બળીને હેલાઇડ સંયોજનો બનાવે છે. તેઓ M_2O_3 ઓક્સાઇડ સંયોજનો અને $M(OH)_3$ હાઇડ્રોક્સાઇડ સંયોજનો બનાવે છે. હાઇડ્રોક્સાઇડ સંયોજનો નિશ્ચિત સંયોજનો છે નહીં કે જળયુક્ત ઓક્સાઇડ સંયોજનો. તેઓ આલ્કલાઇન અર્થધાતુ ઓક્સાઇડ સંયોજનો અને હાઇડ્રોક્સાઇડ સંયોજનોની જેમ બેઝિક છે. તેમની સામાન્ય પ્રક્રિયાઓ આકૃતિ 8.7માં દર્શાવેલી છે.

લેન્થેનોઇડ્સનો એક ઉત્તમ ઉપયોગ પતરાં (plates) અને નળીઓ (pipes) બનાવવા માટે મિશ્રધાતુ સ્ટીલના ઉત્પાદનમાં થાય છે. એક સુપ્રસિદ્ધ મિશ્રધાતુ મિશ્રધાતુ (Mischmetal) લેન્થેનોઇડ ધાતુ ($\sim 95\%$) અને આયર્ન ($\sim 5\%$) અને અલ્પપ્રમાણમાં S, C, Ca અને Al ધરાવે છે. મિશ્રધાતુનો મોટો જથ્થો Mg આધારિત મિશ્રધાતુ બનાવવામાં ઉપયોગી થાય છે, જેને બંદૂકની ગોળી, કવચ અને લાઇટરમાં ચક્રમક માટેના પથ્થર બનાવવામાં ઉપયોગમાં લેવામાં આવે છે. લેન્થેનોઇડ્સના મિશ્ર ઓક્સાઇડ સંયોજનોનો ઉપયોગ પેટ્રોલિયમ ભંજનમાં ઉદ્દીપક તરીકે કરવામાં આવે છે. લેન્થેનોઇડ્સના કેટલાક ઓક્સાઇડ સંયોજનોનો ઉપયોગ ટેલિવિઝનના પડદામાં સંદીપક (phosphors) તરીકે અને તેવી જ રીતે પ્રસ્ફુરણ પૃષ્ઠોમાં થાય છે.

એક્ટિનોઇડ્સમાં Th થી Lr સુધીનાં ચૌદ તત્વો હોય છે. આ તત્વોના નામ, સંજ્ઞા અને કેટલાક ગુણધર્મોને કોષ્ટક 8.10માં દર્શાવેલા છે.

8.6 એક્ટિનોઇડ્સ (The Actinoids)

કોષ્ટક 8.10 : એક્ટિનિયમ અને એક્ટિનોઇડ્સના કેટલાક ગુણધર્મો

પરમાણ્વીય ક્રમાંક	નામ	સંજ્ઞા	ઇલેક્ટ્રોનીય રચના			ત્રિજ્યા/pm	
			M	M^{3+}	M^{4+}	M^{3+}	M^{4+}
89	એક્ટિનિયમ	Ac	$6d^1 7s^2$	$5f^0$		111	
90	થોરિયમ	Th	$6d^2 7s^2$	$5f^1$	$5f^0$		99
91	પ્રોટેક્ટિનિયમ	Pa	$5f^2 6d^1 7s^2$	$5f^2$	$5f^1$		96
92	યુરેનિયમ	U	$5f^3 6d^1 7s^2$	$5f^3$	$5f^2$	103	93
93	નેપ્ચ્યુનિયમ	Np	$5f^4 6d^1 7s^2$	$5f^4$	$5f^3$	101	92
94	પ્લુટોનિયમ	Pu	$5f^6 7s^2$	$5f^5$	$5f^4$	100	90
95	અમેરિશિયમ	Am	$5f^7 7s^2$	$5f^6$	$5f^5$	99	89
96	ક્યુરિયમ	Cm	$5f^7 6d^1 7s^2$	$5f^7$	$5f^6$	99	88
97	બર્કેલિયમ	Bk	$5f^9 7s^2$	$5f^8$	$5f^7$	98	87
98	કેલિફોર્નિયમ	Cf	$5f^{10} 7s^2$	$5f^9$	$5f^8$	98	86
99	આઇન્સ્ટાઇનિયમ	Es	$5f^{11} 7s^2$	$5f^{10}$	$5f^9$	-	-
100	ફર્મિયમ	Fm	$5f^{12} 7s^2$	$5f^{11}$	$5f^{10}$	-	-
101	મેન્ડેલિવિનિયમ	Md	$5f^{13} 7s^2$	$5f^{12}$	$5f^{11}$	-	-
102	નોબેલિયમ	No	$5f^{14} 7s^2$	$5f^{13}$	$5f^{12}$	-	-
103	લોરેન્સિયમ	Lr	$5f^{14} 6d^1 7s^2$	$5f^{14}$	$5f^{13}$	-	-

એક્ટિનોઇડ્સ રેડિયોસક્રિય તત્વો છે અને તેની શરૂઆતનાં તત્વો સાપેક્ષીય લાંબો અર્ધઆયુષ્ય સમય ધરાવે છે, ત્યારપછીના તત્વોના અર્ધઆયુષ્ય સમય એક દિવસથી 3 મિનિટના ગાળામાં હોય છે. લોરેન્શિયમ ($Z = 103$)નો અર્ધઆયુષ્ય સમય 3 મિનિટનો છે. પછીનાં તત્વો માત્ર નેનોગ્રામમાં જ બનાવી શકાય છે. આ હકીકતોના કારણે તેમનો અભ્યાસ વધુ મુશ્કેલ બને છે.

8.6.1 ઇલેક્ટ્રોનીય રચના (Electronic Configurations)

એવું માનવામાં આવે છે કે બધા એક્ટિનોઇડ્સમાં $7s^2$ ઇલેક્ટ્રોનીય રચના હોય છે અને $5f$ તથા $6d$ પેટાકોશો જુદી જુદી રીતે ભરાય છે. યોદ ઇલેક્ટ્રોન $5f$ કક્ષકોમાં ભરાઈ શકે છે, થોરિયમ ($Z = 90$) સુધી નહીં પરંતુ Pa અને તે પછીનાં તત્વોમાં ઇલેક્ટ્રોન ભરાતા જઈ તત્વ 103 આગળ $5f$ કક્ષકો સંપૂર્ણ ભરાઈ જાય છે. લેન્થેનોઇડ્સની જેમ એક્ટિનોઇડ્સની ઇલેક્ટ્રોનીય રચનાઓમાં અનિયમિતતા $5f$ પેટાકોશમાં રહેલી f^0, f^7 અને f^{14} ઇલેક્ટ્રોનીય રચનાઓની સ્થાયીતા સાથે સંબંધિત છે. આમ, Am અને Cmની ઇલેક્ટ્રોનીય રચના અનુક્રમે $[Rn]5f^7 7s^2$ અને $[Rn]5f^7 6d^1 7s^2$ છે. જોકે $5f$ કક્ષકો, $4f$ કક્ષકો સાથે તેમના તરંગવિધેયના કોણીય ભાગના સંદર્ભમાં સમાનતા દર્શાવે છે. $5f$ કક્ષકો, $4f$ કક્ષકો જેટલી અંદરના ભાગમાં દબાયેલી હોતી નથી તેથી $5f$ કક્ષકો બંધ બનાવવામાં વધુ પ્રમાણમાં ભાગ લઈ શકે છે.

8.6.2 આયનીય કદ (Ionic Sizes)

એક્ટિનોઇડ્સમાં લેન્થેનોઇડ્સમાં જોવા મળતા સામાન્ય વલણ જેવું જ વલણ જોવા મળે છે. શ્રેણીમાં પરમાણુઓના અથવા M^{3+} આયનોના કદ ક્રમશઃ ઘટે છે. આને એક્ટિનોઇડ સંકોચન (લેન્થેનોઇડ સંકોચન જેવું) તરીકે ગણવામાં આવે છે. આ સંકોચન $5f$ ઇલેક્ટ્રોનની નબળી શિલ્ડિંગ અસરના કારણે એક તત્વથી બીજા તત્વમાં ક્રમશઃ વધતું જાય છે.

8.6.3 ઓક્સિડેશન અવસ્થાઓ (Oxidation States)

એક્ટિનોઇડ્સમાં ઓક્સિડેશન અવસ્થાઓનો મોટો ગાળો હોય છે, આંશિક રીતે તેનું કારણ $5f, 6d$ અને $7s$ સ્તરોની સમતુલ્ય ઊર્જા છે. એક્ટિનોઇડ્સની જાણીતી ઓક્સિડેશન અવસ્થાઓની યાદી કોષ્ટક 8.11માં દર્શાવેલી છે.

એક્ટિનોઇડ્સ સામાન્ય રીતે +3 ઓક્સિડેશન અવસ્થા દર્શાવે છે. શ્રેણીના પ્રથમ અડધા ભાગના તત્વો સામાન્ય રીતે ઊંચી ઓક્સિડેશન અવસ્થાઓ દર્શાવે છે. ઉદાહરણ તરીકે, મહત્તમ ઓક્સિડેશન અવસ્થા Thમાં +4 છે, Pa, U અને Npમાં અનુક્રમે +5, +6 અને +7 સુધી વધે છે, પરંતુ પછીનાં તત્વોમાં તે ઘટે છે (કોષ્ટક 8.11). એક્ટિનોઇડ્સ, લેન્થેનોઇડ્સની જેમ +4 ઓક્સિડેશન અવસ્થા કરતાં +3 ઓક્સિડેશન અવસ્થામાં વધુ સંયોજનો ધરાવે છે. જોકે +3 અને +4 આયનો જળવિભાજન પામવાનું વલણ ધરાવે છે. શરૂઆતના અને પછીના એક્ટિનોઇડ્સની ઓક્સિડેશન અવસ્થાઓના વિતરણમાં એટલી બધી અનિયમિતતા અને ભિન્નતા જોવા મળે છે કે ઓક્સિડેશન અવસ્થાઓના સંદર્ભમાં આ તત્વોના રસાયણવિજ્ઞાનની સમીક્ષા કરવી સંતોષકારક નથી.

કોષ્ટક 8.11: એક્ટિનિયમ અને એક્ટિનોઇડ્સની ઓક્સિડેશન અવસ્થાઓ

Ac	Th	Pa	U	Np	Pu	Am	Cm	Bk	Cf	Es	Fm	Md	Mo	Lr
3		3	3	3	3	3	3	3	3	3	3	3	3	3
	4	4	4	4	4	4	4	4						
		5	5	5	5	5								
			6	6	6	6								
				7	7									

8.6.4 સામાન્ય લાક્ષણિકતાઓ અને લેન્થેનોઇડ્સ સાથે સરખામણી (General Characteristics and Comparison with Lanthanoids)

બધી એક્ટિનોઇડ ધાતુઓ દેખાવમાં ચાંદી જેવી લાગે છે પરંતુ તેઓ વિભિન્ન પ્રકારના બંધારણો દર્શાવે છે. બંધારણીય ભિન્નતાનું કારણ ધાત્વીય ત્રિજ્યાઓમાં અનિયમિતતા છે, જે લેન્થેનોઇડ્સ કરતા ઘણી વધારે છે.

એક્ટિનોઇડ્સ અત્યંત પ્રતિક્રિયાત્મક ધાતુઓ છે, ખાસ કરીને જ્યારે તેઓ સૂક્ષ્મ વિભાજિત હોય ત્યારે. ઉદાહરણ તરીકે, ઉકળતા પાણીની તેમની સાથેની પ્રક્રિયા ઓક્સાઇડ અને હાઇડ્રાઇડનું મિશ્રણ આપે છે અને મધ્યમ તાપમાને તેઓ મોટા ભાગની અધાતુઓ સાથે સંયોજાય છે. હાઇડ્રોકલોરિક એસિડ બધી ધાતુઓ પર હુમલો કરે છે પરંતુ મોટા ભાગની ધાતુઓ નાઇટ્રિક એસિડથી ઓછી અસર પામે છે, કારણ કે આ ધાતુઓ પર ઓક્સાઇડનું સંરક્ષી સ્તર બને છે; આલ્કલીની આ ધાતુઓ પર કોઈ અસર થતી નથી.

એક્ટિનોઇડ્સના ચુંબકીય ગુણધર્મો લેન્થેનોઇડ્સની સરખામણીમાં વધુ જટિલ હોય છે. જોકે $5f$ માં અયુગ્મિત ઇલેક્ટ્રોનની સંખ્યા સાથે એક્ટિનોઇડની ચુંબકીય ગ્રાહ્યતામાં ફેરફાર લગભગ એવો હોય છે જેવો લેન્થેનોઇડ્સના અનુવર્તી પરિણામોમાં હોય છે. જોકે આ મૂલ્યો લેન્થેનોઇડ્સમાં થોડાક વધારે હોય છે.

એક્ટિનોઇડ્સની વર્તણૂકના આધારે તે સાબિત થાય છે કે શરૂઆતના એક્ટિનોઇડ્સની આયનીકરણ એન્ટાલ્પીના મૂલ્યો ચોક્કસ રીતે જાણીતા નથી પરંતુ તેઓ શરૂઆતના લેન્થેનોઇડના આયનીકરણ એન્ટાલ્પીના મૂલ્યો કરતાં ઓછા હોય છે. આ બાબત યોગ્ય છે કારણ કે જ્યારે $5f$ કક્ષક ભરાવાનું શરૂ થાય છે ત્યારે તે અંતર્ભાગમાં (inner core) ઓછું ભેદન કરશે. તેથી $5f$ ઇલેક્ટ્રોન કેન્દ્રિય વીજભાર પ્રત્યે અનુવર્તી લેન્થેનોઇડ્સના $4f$ ઇલેક્ટ્રોનની સરખામણીમાં વધુ અસરકારક રીતે શિલ્ડિંગ અસર પામેલા હોય છે, એક્ટિનોઇડ્સમાં બાહ્ય ઇલેક્ટ્રોન ઓછી દૃઢતાથી બંધાયેલા હોવાથી બંધન માટે પ્રાપ્ય હોય છે.

જુદી જુદી લાક્ષણિકતાઓના આધારે એક્ટિનોઇડ્સની સરખામણી લેન્થેનોઇડ્સ સાથે ઉપર ચર્ચા કર્યા મુજબ કરવામાં આવે છે, પરિણામે એક્ટિનોઇડ્સમાં લેન્થેનોઇડ્સ જેવી વર્તણૂક એક્ટિનોઇડ્સ શ્રેણીના બીજા અડધા ભાગ સુધી સ્પષ્ટ હોતી નથી. જોકે એક્ટિનોઇડ્સના શરૂઆતના સભ્યો, એકબીજા સાથે અત્યંત સામ્યતા દર્શાવતા લેન્થેનોઇડ્સ સાથે અને ગુણધર્મોમાં ક્રમિક ફેરફારમાં કે જે ઓક્સિડેશન અવસ્થામાં કારણભૂત ફેરફાર હોતા નથી તેની સાથે સામ્યતા ધરાવે છે. લેન્થેનોઇડ અને એક્ટિનોઇડ સંકોચનોની તત્વોના આકાર પર વિસ્તૃત અસર પડે છે અને તેથી અનુવર્તી આવર્તમાં તેમના પછીનાં તત્વોનાં ગુણધર્મો પર અસર પડે છે. લેન્થેનોઇડ સંકોચન વધુ મહત્વનું છે કારણ કે એક્ટિનોઇડ પછીનાં તત્વોનું રસાયણવિજ્ઞાન હાલમાં ઓછું જાણીતું છે.

કોયડો 8.10 લેન્થેનોઇડ શ્રેણીના એક સભ્યનું નામ આપો કે જે $+4$ ઓક્સિડેશન અવસ્થા દર્શાવવા માટે સુપ્રસિદ્ધ છે.
ઉકેલ : સિરિયમ ($Z = 58$)

લખાણ સંબંધિત પ્રશ્ન

8.10 એક તત્વથી બીજા તત્વની વચ્ચે લેન્થેનોઇડ સંકોચનની સરખામણીમાં એક્ટિનોઇડ સંકોચન વધારે હોય છે. શા માટે ?

8.7 d અને f -વિભાગનાં તત્વોના કેટલાક અનુપ્રયોગો (Some Applications of d -and f -Block Elements)

લોખંડ અને સ્ટીલ અત્યંત મહત્વની બાંધકામ સામગ્રી છે. તેમનું ઉત્પાદન આયર્ન ઓક્સાઇડ સંયોજનોના રિડક્શન, અશુદ્ધિઓનું દૂર થવું તથા કાર્બનનું ઉમેરણ તથા Cr, Mn અને Ni જેવી ધાતુઓના મિશ્રણીકરણ પર આધારિત છે. કેટલાક સંયોજનોનું ઉત્પાદન વિશિષ્ટ હેતુઓ માટે કરવામાં આવે છે જેમ કે TiO વર્ણક ઉદ્યોગ માટે અને MnO_2 સૂકા બેટરી કોષોમાં ઉપયોગ માટે, બેટરી ઉદ્યોગમાં Zn અને Ni/Cdની પણ જરૂર પડે છે. સમૂહ 11નાં તત્વો મૂલ્યવાન હોવાના કારણે મુદ્રાધાતુઓ કહેવાય છે. જોકે Ag અને Auની વસ્તુઓનું મહત્વ તેના સંગ્રહ સુધી જ મર્યાદિત થઈ ગયું છે તથા હાલમાં UK

‘કોપર’ સિક્કા વાસ્તવમાં કોપરનું સ્તર ચઢાવેલ સ્ટીલ છે. UK ‘સિલ્વર’ સિક્કા Cu/Ni મિશ્રધાતુ છે. ઘણી ધાતુઓ અને / અથવા તેમના સંયોજનો રાસાયણિક ઉદ્યોગો માટે આવશ્યક ઉદ્દીપકો છે. V_2O_5 સલ્ફ્યુરિક એસિડના ઉત્પાદનમાં SO_2 ના ઓક્સિડેશનને ઉદ્દીપિત કરે છે. $Al(CH_3)_3$ યુક્ત $TiCl_4$ ઝિંકર ઉદ્દીપકનો આધાર બનાવે છે. ઝિંકર ઉદ્દીપકનો ઉપયોગ પોલિઇથીલીન (પોલિથીન)ના ઉત્પાદનમાં થાય છે. આયર્ન ઉદ્દીપકનો ઉપયોગ N_2/H_2 મિશ્રણમાંથી એમોનિયાના ઉત્પાદન માટેના હેબર પ્રક્રમમાં થાય છે. ચરબીના હાઇડ્રોજનીકરણ કરવામાં નિકલ ઉદ્દીપક તરીકે વર્તે છે. ઇથાઇનના ઓક્સિડેશનથી ઇથેનાલ બનાવવાની વાકર પ્રક્રમ (Wacker process) $PdCl_2$ દ્વારા ઉદ્દીપિત થાય છે. નિકલ સંકીર્ણો આલ્કાઇન સંયોજનો અને બેન્ઝિન જેવા અન્ય કાર્બનિક સંયોજનોના પોલિમરાઇઝેશનમાં ઉપયોગી થાય છે. ફોટોગ્રાફી ઉદ્યોગ $AgBr$ ના વિશિષ્ટ પ્રકાશ સંવેદનશીલતા ગુણધર્મો પર આધારિત છે.

સારાંશ

3-12 સમૂહો ધરાવતો d વિભાગ આવર્તકોષ્ટકનો મોટો મધ્ય ભાગ રોકે છે. આ તત્ત્વોમાં આંતર d કક્ષકો ક્રમશઃ ભરાય છે. f -વિભાગને આવર્તકોષ્ટકની નીચે બહારની બાજુએ રાખવામાં આવ્યો છે અને આ વિભાગનાં તત્ત્વોમાં $4f$ અને $5f$ કક્ષકો ક્રમશઃ ભરાય છે.

$3d$, $4d$ અને $5d$ કક્ષકોમાં ઇલેક્ટ્રોન ભરાવાને અનુવર્તી સંક્રાંતિ તત્ત્વોની ત્રણ શ્રેણીઓ જાણીતી છે. બધા સંક્રાંતિ તત્ત્વો વિશિષ્ટ ધાત્વીય ગુણધર્મો જેવા કે ઉચ્ચ તનન પ્રબળતા, તણાવપણું, ટિપાઉપણું, ઉષ્મીય અને વિદ્યુતવાહકતા તથા ધાત્વીય લક્ષણ દર્શાવે છે. તેઓના ગલન અને ઉત્કલનબિંદુઓ ઊંચા હોય છે, જેનું કારણ $(n-1)d$ ઇલેક્ટ્રોનની સહભાગીતાના કારણે નીપજતું પ્રબળ આંતરપરમાણ્વીય બંધન છે. આ બધા ગુણધર્મો માટે દરેક શ્રેણીમાં લગભગ મધ્યમાં મહત્તમ મૂલ્ય એમ સૂચવે છે કે પ્રબળ આંતરપરમાણ્વીય પારસ્પરિક ક્રિયા માટે પ્રતિ d કક્ષક એક અયુગ્મિત ઇલેક્ટ્રોન હોવો વિશેષ રીતે અનુકૂળ હોય છે.

પરમાણ્વીય ક્રમાંક વધવાની સાથે સંક્રાંતિ તત્ત્વોની ક્રમિક આયનીકરણ એન્ટાલ્પીમાં થતો વધારો એટલો તીવ્ર નથી હોતો જેટલો મુખ્ય સમૂહના તત્ત્વોમાં હોય છે. આથી $(n-1)d$ કક્ષકોમાંથી ઇલેક્ટ્રોનની સંખ્યામાં ફેરફારનો ઘટાડો ઊર્જાની દૃષ્ટિએ પ્રતિકૂળ નથી હોતો. સંક્રાંતિ ધાતુઓના સ્વભાવના સંદર્ભમાં $(n-1)d$ ઇલેક્ટ્રોનની સહભાગીતા આ તત્ત્વોને કેટલીક વિશિષ્ટ લાક્ષણિકતાઓ પ્રદાન કરે છે.

આમ, બદલાતી ઓક્સિડેશન અવસ્થાઓ ઉપરાંત સંક્રાંતિ ધાતુઓ અનુચુંબકીય વર્તણૂક, ઉદ્દીપકીય ગુણધર્મો દર્શાવે છે તથા રંગીન આયનો, આંતરાલીય સંયોજનો અને સંકીર્ણ સંયોજનોના નિર્માણનું વલણ પણ દર્શાવે છે.

સંક્રાંતિ તત્ત્વો તેમની રાસાયણિક વર્તણૂકો વ્યાપક રીતે બદલતા રહે છે. આમાંની ઘણી ધાતુઓ ખનિજ એસિડ સંયોજનોમાં દ્રાવ્ય થવા માટે પૂરતી વિદ્યુતધન હોય છે. જોકે આમાંનાં કેટલાંક તત્ત્વો ઉમદા છે. પ્રથમ સંક્રાંતિશ્રેણીમાં કોપર સિવાય બધી ધાતુઓ સાપેક્ષીય રીતે પ્રતિક્રિયાત્મક છે.

સંક્રાંતિ ધાતુઓ ઘણી અધાતુઓ જેવી કે ઓક્સિજન, નાઇટ્રોજન, સલ્ફર અને હેલોજન તત્ત્વો સાથે પ્રક્રિયા કરીને દ્વિઅંગી સંયોજનો બનાવે છે. સામાન્ય રીતે પ્રથમ સંક્રાંતિ શ્રેણીની ધાતુઓ ઊંચા તાપમાને ઓક્સિજન સાથે પ્રક્રિયા કરીને ધાતુ ઓક્સાઇડ સંયોજનો બનાવે છે. આ ઓક્સાઇડ સંયોજનો એસિડ અને બેઇઝ સંયોજનોમાં દ્રાવ્ય થઈને ઓક્સોધાત્વીય ક્ષારો બનાવે છે. પોટેશિયમ ડાયકોમેટ અને પોટેશિયમ પરમેંગેનેટ આના સામાન્ય ઉદાહરણો છે. પોટેશિયમ ડાયકોમેટ બનાવવા માટે ક્રોમિક અયસ્કને હવાની હાજરીમાં આલ્કલી સાથે સંગલિત કર્યા બાદ નિષ્કર્ષને એસિડમય બનાવવામાં આવે છે. પોટેશિયમ પરમેંગેનેટ બનાવવા માટે પાયરોલુસાઇટ અયસ્કનો (MnO_2) ઉપયોગ થાય છે. ડાયકોમેટ અને પરમેંગેનેટ બંને આયનો પ્રબળ ઓક્સિડેશનકર્તાઓ છે.

આંતરસંક્રાંતિ તત્ત્વોની બે શ્રેણીઓ લેન્થેનોઇડ્સ અને એક્ટિનોઇડ્સ આવર્તકોષ્ટકના f -વિભાગની રચના કરે છે. $4f$ આંતર કક્ષકોમાં ઇલેક્ટ્રોન ક્રમશઃ ભરાવાની સાથે શ્રેણીની ધાતુઓના પરમાણ્વીય અને આયનીય કદમાં ક્રમશઃ ઘટાડો થાય છે (લેન્થેનોઇડ સંકોચન), જેની અસર પછીનાં તત્ત્વોના રસાયણવિજ્ઞાન પર થાય છે. લેન્થેનમ અને બધા લેન્થેનોઇડ્સ પ્રમાણમાં નરમ સફેદ ધાતુઓ છે. તેઓ પાણી સાથે સહેલાઈથી પ્રક્રિયા કરીને $+3$ આયનોવાળા દ્રાવણો આપે છે. મુખ્ય

ઓક્સિડેશન અવસ્થા +3 છે તેમ છતાં ક્યારેક +4 અને +2 ઓક્સિડેશન અવસ્થાઓ પણ દર્શાવે છે. વિવિધ ઓક્સિડેશન અવસ્થાઓમાં અસ્તિત્વ ધરાવવાની ક્ષમતાના કારણે એક્ટિનોઇડ્સનું રસાયણવિજ્ઞાન વધુ જટિલ છે. આ ઉપરાંત ઘણા એક્ટિનોઇડ તત્વો રેડિયોસક્રિય છે જે આ તત્વોના અભ્યાસને પ્રમાણમાં મુશ્કેલ બનાવે છે.

d- અને *f*-વિભાગનાં તત્વો અને તેમના સંયોજનોના બહુ ઉપયોગી અનુપ્રયોગો છે અને તે પૈકીમાં વિભિન્ન પ્રકારના સ્ટીલ, ઉદ્દીપકો, સંકીર્ણ સંયોજનો, કાર્બનિક સંશ્લેષણ વગેરે નોંધનીય છે.

સ્વાધ્યાય

8.1 નીચે દર્શાવેલા આયનોની ઇલેક્ટ્રોનીય રચના લખો :

- | | | | |
|-----------------------|-----------------------|-----------------------|-------------------------|
| (i) Cr^{3+} | (iii) Cu^{+} | (v) Co^{2+} | (vii) Mn^{2+} |
| (ii) Pm^{3+} | (iv) Ce^{4+} | (vi) Lu^{2+} | (viii) Th^{4+} |

8.2 +3 અવસ્થામાં ઓક્સિડેશન પામવા સંદર્ભે Mn^{2+} સંયોજનો Fe^{2+} કરતાં શા માટે વધારે સ્થાયી હોય છે ?

8.3 ટૂંકમાં સમજાવો કે પ્રથમ સંક્રાંતિ શ્રેણીના પ્રથમ અડધા તત્વોમાં પરમાણ્વીય ક્રમાંક વધવાની સાથે +2 અવસ્થા કેવી રીતે વધુ ને વધુ સ્થાયી બને છે ?

8.4 પ્રથમ સંક્રાંતિ તત્વોની ઇલેક્ટ્રોનીય રચના કયા ગાળા સુધી ઓક્સિડેશન અવસ્થાઓને નક્કી કરે છે ? તમારા ઉત્તરને ઉદાહરણસહિત સમજાવો.

8.5 નીચે દર્શાવેલી સંક્રાંતિ તત્વોના પરમાણુઓની ધરાવવામાં *d* ઇલેક્ટ્રોનીય રચનામાં કઈ ઓક્સિડેશન અવસ્થા સ્થાયી હશે ? $3d^3$, $3d^5$, $3d^8$ અને $3d^4$?

8.6 સંક્રાંતિ ધાતુઓની પ્રથમ શ્રેણીના ઓક્સોધાતુ ઋણાયનોના નામ જણાવો કે જે ધાતુ તેના સમૂહક્રમાંકની સમાન ઓક્સિડેશન અવસ્થા દર્શાવે છે.

8.7 લેન્થેનોઇડ સંક્રોચન એટલે શું ? લેન્થેનોઇડ સંક્રોચનનું પરિણામ શું હોય છે ?

8.8 સંક્રાંતિ તત્વોની લાક્ષણિકતાઓ શું હોય છે અને તેઓ શા માટે સંક્રાંતિ તત્વો કહેવાય છે ? *d*-વિભાગના કયા તત્વોને સંક્રાંતિ તત્વો તરીકે ગણી શકાતા નથી ?

8.9 સંક્રાંતિ તત્વોની ઇલેક્ટ્રોનીય રચના કેવી રીતે અસંક્રાંતિ તત્વોની ઇલેક્ટ્રોનીય રચનાથી ભિન્ન છે ?

8.10 લેન્થેનોઇડ્સ કઈ જુદી જુદી ઓક્સિડેશન અવસ્થાઓ દર્શાવે છે ?

8.11 કારણો આપીને સમજાવો :

- સંક્રાંતિ તત્વો અને તેમના ઘણા સંયોજનો અનુચુંબકીય વર્તણૂક દર્શાવે છે.
- સંક્રાંતિ ધાતુઓની પરમાણ્વીકરણ એન્થાલ્પી ઊંચી હોય છે.
- સામાન્ય રીતે સંક્રાંતિ ધાતુઓ રંગીન સંયોજનો બનાવે છે.
- સંક્રાંતિ ધાતુઓ અને તેમના ઘણા સંયોજનો સારા ઉદ્દીપક તરીકે વર્તે છે.

8.12 આંતરાલીય સંયોજનો એટલે શું ? સંક્રાંતિ ધાતુ માટે આવા સંયોજનો શા માટે સુપ્રસિદ્ધ હોય છે ?

8.13 સંક્રાંતિ ધાતુઓની ઓક્સિડેશન અવસ્થાઓમાં પરિવર્તનશીલતા, અસંક્રાંતિ ધાતુઓની ઓક્સિડેશન અવસ્થાઓમાં પરિવર્તનશીલતા કરતાં કેવી રીતે જુદી છે ? ઉદાહરણો સહિત સમજાવો.

8.14 આયર્ન કોમાઈટ અયસ્કમાંથી પોટેશિયમ ડાયકોમેટની બનાવટ વર્ણવો. પોટેશિયમ ડાયકોમેટના દ્રાવણ પર pHના વધારાની શું અસર થાય છે ?

8.15 પોટેશિયમ ડાયકોમેટની ઓક્સિડેશન ક્રિયા વર્ણવો અને તેની નીચે દર્શાવેલા સાથેની પ્રક્રિયાના આયનીય સમીકરણો લખો :

- આયોડાઈડ
- આયર્ન (II) દ્રાવણ અને
- H_2S

8.16 પોટેશિયમ પરમેંગેનેટની બનાવટ વર્ણવો. એસિડમય પરમેંગેનેટ દ્રાવણ કેવી રીતે (i) આયર્ન (II) આયનો (ii) SO_2 અને (iii) ઓક્સેલિક એસિડ સાથે પ્રક્રિયા કરે છે ? આ પ્રક્રિયાઓ માટે આયનીય સમીકરણો લખો.

8.17 M^{2+}/M અને $\text{M}^{3+}/\text{M}^{2+}$ પ્રણાલીઓ માટે કેટલીક ધાતુઓના E^θ મૂલ્યો નીચે દર્શાવેલા છે.

Cr^{2+}/Cr	-0.9V	$\text{Cr}^{3+}/\text{Cr}^{2+}$	-0.4V
Mn^{2+}/Mn	-1.2V	$\text{Mn}^{3+}/\text{Mn}^{2+}$	+1.5V
Fe^{2+}/Fe	-0.4V	$\text{Fe}^{3+}/\text{Fe}^{2+}$	+0.8V

આ મૂલ્યોનો ઉપયોગ કરી નીચે દર્શાવેલાની આલોચના કરો :

- (i) એસિડિક દ્રાવણમાં Cr^{3+} અથવા Mn^{3+} ની સરખામણીમાં Fe^{3+} ની સ્થાયીતા અને
- (ii) સમાન પ્રક્રમ માટે ક્રોમિયમ અથવા મેંગેનીઝ ધાતુઓની સરખામણીમાં આયર્નના ઓક્સિડેશનમાં સરળતા.

8.18 અનુમાન કરો કે નીચેના પૈકી કયા આયન જલીય દ્રાવણમાં રંગ આપશે ?

Ti^{3+} , V^{3+} , Cu^{+} , Sc^{3+} , Mn^{2+} , Fe^{3+} અને Co^{2+} . દરેક માટે કારણ આપો.

8.19 પ્રથમ સંક્રાંતિ શ્રેણીનાં તત્ત્વો માટે +2 ઓક્સિડેશન અવસ્થાની સ્થાયીતાની સરખામણી કરો.

8.20 એક્ટિનોઇડ્સના રસાયણવિજ્ઞાનની લેન્થેનોઇડ્સના રસાયણવિજ્ઞાન સાથે નીચે દર્શાવેલા વિશિષ્ટ સંદર્ભ માટે સરખામણી કરો :

- (i) ઇલેક્ટ્રોનીય રચના
- (ii) પરમાણ્વીય અને આયનીય કદ
- (iii) ઓક્સિડેશન અવસ્થા
- (iv) રાસાયણિક પ્રતિક્રિયાત્મકતા

8.21 નીચે દર્શાવેલા વિધાનોને કેવી રીતે સ્પષ્ટ કરશો ?

- (i) d^4 સ્પિસીઝના Cr^{2+} પ્રબળ રિડકશનકર્તા છે જ્યારે મેંગેનીઝ(III) પ્રબળ ઓક્સિડેશનકર્તા છે.
- (ii) કોબાલ્ટ(II) જલીય દ્રાવણમાં સ્થાયી છે પરંતુ સંકીર્ણકર્તા પ્રક્રિયકોની હાજરીમાં તે સહેલાઈથી ઓક્સિડેશન પામે છે.
- (iii) આયનોમાં d^1 ઇલેક્ટ્રોનીય રચના અત્યંત અસ્થાયી છે.

8.22 ‘વિષમીકરણ’નો અર્થ શું થાય ? જલીય દ્રાવણમાં વિષમીકરણ પ્રક્રિયા માટેના બે ઉદાહરણો જણાવો.

8.23 સંક્રાંતિ ધાતુઓની પ્રથમ શ્રેણીની કઈ ધાતુ સૌથી વધુ વખત +1 ઓક્સિડેશન અવસ્થા દર્શાવે છે ?

8.24 નીચે દર્શાવેલા વાયુમય આયનોમાં અયુગ્મિત ઇલેક્ટ્રોનોની સંખ્યા ગણો : Mn^{3+} , Cr^{3+} , V^{3+} અને Ti^{3+} . આ પૈકીનું કયું ધનાયન જલીયદ્રાવણમાં સૌથી વધુ સ્થાયી છે ?

8.25 સંક્રાંતિય રસાયણવિજ્ઞાનના નીચે દર્શાવેલા લક્ષણો માટે ઉદાહરણો આપો અને કારણો જણાવો :

- (i) સંક્રાંતિ ધાતુના સૌથી નીચેનો ઓક્સાઇડ બેઝિક છે, જ્યારે સૌથી ઊંચો ઓક્સાઇડ ઊભયધર્મી / એસિડિક છે.
- (ii) સંક્રાંતિ ધાતુ ઊંચી ઓક્સિડેશન અવસ્થા ઓક્સાઇડ સંયોજનો અને ફ્લોરાઇડ સંયોજનોમાં દર્શાવે છે.
- (iii) ધાતુના ઓક્સોએનાયનો સૌથી ઊંચી ઓક્સિડેશન અવસ્થા દર્શાવે છે.

8.26 નીચે દર્શાવેલી બનાવટમાંના તબક્કાઓ સૂચવો :

- (i) ક્રોમાઇટ અયસ્કમાંથી $\text{K}_2\text{Cr}_2\text{O}_7$
- (ii) પાયરોલ્યુસાઇટ અયસ્કમાંથી KMnO_4

8.27 મિશ્રધાતુઓ એટલે શું ? અગત્યની મિશ્રધાતુ કે જે થોડી લેન્થેનોઇડ ધાતુઓ ધરાવે છે તેનું નામ આપો. તેના ઉપયોગો જણાવો.

8.28 આંતરસંક્રાંતિ તત્ત્વો એટલે શું ? નક્કી કરો કે નીચે દર્શાવેલામાંથી કયા પરમાણ્વીય ક્રમાંકો આંતરસંક્રાંતિ તત્ત્વોના છે : 29, 59, 74, 95, 102, 104

8.29 એક્ટિનોઇડ તત્ત્વોનું રસાયણવિજ્ઞાન, લેન્થેનોઇડ તત્ત્વોના રસાયણવિજ્ઞાન જેટલું સરળ હોતું નથી. આ તત્ત્વોની ઓક્સિડેશન અવસ્થાઓના આધારે કેટલાક ઉદાહરણો દ્વારા આ વિધાનનું વાજબીપણું ચર્ચો.

8.30 એક્ટિનોઇડ્સ શ્રેણીમાં અંતિમ તત્ત્વ કયું છે ? આ તત્ત્વની ઇલેક્ટ્રોનીય રચના લખો. આ તત્ત્વની શક્ય ઓક્સિડેશન અવસ્થા પર આલોચના કરો.

- 8.31 હુંડના નિયમનો ઉપયોગ કરી Ce^{3+} આયનની ઇલેક્ટ્રોનીય રચના તારવો અને તેની ચુંબકીય ચાકમાત્રા 'બ્રમણ-માત્ર' સૂત્રના આધારે ગણો.
- 8.32 લેન્થેનોઇડ શ્રેણીના એવા સભ્યોનાં નામ આપો કે જે +4 અને જે +2 ઓક્સિડેશન અવસ્થા દર્શાવે છે. આ તત્વોની આ પ્રકારની વર્તણૂકને તેમની ઇલેક્ટ્રોનીય રચના સાથે સહસંબંધિત કરવાનો પ્રયત્ન કરો.
- 8.33 નીચે દર્શાવેલી બાબતોના સંદર્ભમાં એક્ટિનોઇડ્સના રસાયણવિજ્ઞાનની સરખામણી લેન્થેનોઇડ્સના રસાયણવિજ્ઞાન સાથે કરો :
- (i) ઇલેક્ટ્રોનીય રચના (ii) ઓક્સિડેશન અવસ્થાઓ અને (iii) રાસાયણિક પ્રતિક્રિયાત્મકતા
- 8.34 પરમાણ્વીય ક્રમાંક 61, 91, 101 અને 109 વાળા તત્વોની ઇલેક્ટ્રોનીય રચના લખો.
- 8.35 સંક્રાંતિ તત્વોની પ્રથમ શ્રેણીની સામાન્ય લાક્ષણિકતાઓની દ્વિતીય અને તૃતીય શ્રેણીની ધાતુઓ સાથે અનુવર્તી ઊભા સ્તંભોમાં સરખામણી કરો. નીચે દર્શાવેલા મુદ્દાને વિશેષ મહત્વ આપો :
- (i) ઇલેક્ટ્રોનીય રચના (ii) ઓક્સિડેશન અવસ્થાઓ (iii) આયનીકરણ એન્થાલ્પી અને (iv) પરમાણ્વીય કદ
- 8.36 નીચે દર્શાવેલા દરેક આયનોમાં ઇલેક્ટ્રોનની સંખ્યા લખો :
- Ti^{2+} , V^{2+} , Cr^{3+} , Mn^{2+} , Fe^{2+} , Fe^{3+} , Co^{2+} , Ni^{2+} અને Cu^{2+} . આ જળયુક્ત આયનો (અષ્ટફલકીય) માટે પાંચ 3d કક્ષકો કેવી રીતે ભરાશે તે અંગે તમારી અપેક્ષા જણાવો.
- 8.37 પ્રથમસંક્રાંતિના તત્વો, ભારે સંક્રાંતિ તત્વો કરતાં ઘણા જુદા ગુણધર્મો ધરાવે છે. આ વિધાનની આલોચના કરો.
- 8.38 નીચે દર્શાવેલી સંકીર્ણ સ્પિસીઝો માટેના ચુંબકીય ચાકમાત્રાના મૂલ્યો પરથી શું નિષ્કર્ષ નીકળી શકે છે ?

ઉદાહરણ

ચુંબકીય ચાકમાત્રા (BM)

$\text{K}_4 [\text{Mn}(\text{CN})_6]$ 2.2

$[\text{Fe}(\text{H}_2\text{O})_6]^{2+}$ 5.3

$\text{K}_2[\text{MnCl}_4]$ 5.9

લખાણ સંબંધિત કેટલાક પ્રશ્નોના જવાબો

- 8.1 સિલ્વર ($Z = 47$) +2 ઓક્સિડેશન અવસ્થા દર્શાવી શકે છે, જેમાં તે અપૂર્ણ ભરાયેલી d-કક્ષકો (4d) ધરાવશે. તેથી તે સંક્રાંતિ તત્વ છે.
- 8.2 ઝિંકના કિસ્સામાં ધાત્વીય બંધના નિર્માણમાં 3d-કક્ષકોના ઇલેક્ટ્રોન સહભાગી થતા નથી, જ્યારે 3d શ્રેણીની અન્ય બધી ધાતુઓમાં ધાત્વીય બંધના નિર્માણમાં d-કક્ષકોના ઇલેક્ટ્રોન હંમેશાં સહભાગી થાય છે.
- 8.3 મેંગેનીઝ ($Z = 25$) પરમાણુ અયુગ્મિત ઇલેક્ટ્રોનની મહત્તમ સંખ્યા ધરાવે છે.
- 8.5 આયનીકરણ એન્થાલ્પીમાં અનિયમિત ફેરફારનું મુખ્ય કારણ જુદી જુદી 3d-ઇલેક્ટ્રોનીય રચનાની સ્થાયીતા અંશમાં ફેરફાર છે (દા.ત., d^0 , d^5 , d^{10} વિશિષ્ટ રીતે સ્થાયી છે).
- 8.6 ઓક્સિજન અથવા ફ્લોરિનના નાના કદ અને ઊંચી વિદ્યુતઋણતાના કારણે તેઓ ધાતુનું તેની સૌથી ઊંચી ઓક્સિડેશન અવસ્થામાં ઓક્સિડેશન કરી શકે છે.
- 8.7 Cr^{2+} , Fe^{2+} કરતાં પ્રબળ રિડક્શનકર્તા છે
કારણ : Cr^{2+} થી Cr^{3+} ના કિસ્સામાં $d^4 \rightarrow d^3$ થાય છે
પરંતુ Fe^{2+} થી Fe^{3+} ના કિસ્સામાં $d^6 \rightarrow d^5$ થાય છે.
માધ્યમમાં (જેમ કે પાણી) d^5 કરતા d^3 વધુ સ્થાયી છે (જૂઓ CFSE)
- 8.9 જલીયદ્રાવણમાં Cu^+ નું વિષમીકરણ થાય છે, એટલે કે
 $2\text{Cu}^+(\text{aq}) \rightarrow \text{Cu}^{2+}(\text{aq}) + \text{Cu}(\text{s})$
આનું E^θ મૂલ્ય અનુકૂળ છે.
- 8.10 5d ઇલેક્ટ્રોન કેન્દ્રિય વીજભારથી વધુ અસરકારક રીતે શીલ્ડિંગ પામેલા છે. બીજા શબ્દોમાં કહીએ તો શ્રેણીમાં એક તત્વથી બીજા તત્વ તરફ જતા 5d ઇલેક્ટ્રોનની શીલ્ડિંગ અસર નબળી થતી જાય છે.